

5

دنیا و آخرت کے حقائق پر جامع آگاہی

راہِ فلاح کی پہلی گھائی

ہر فرد کی اشد ضرورت



ابو عبد اللہ

تحریر نمبر 5

دنیا و آخرت کے حقائق پر جامع آگاہی

راہِ فلاح کی پہلی گھائی

ہر فرد کی اشد ضرورت

ابو عبداللہؑ

جملہ حقوق بحق مؤلف محفوظ ہیں

نام کتاب: راہِ فلاح کی پہلی گھاٹی
تالیف: ابو عبد اللہ
اشاعت اول: 2023، (1445ھ)

ہمارا عزم

- ❖ فرقہ واریت اور تعصب و تنگ نظری سے چھٹکارہ۔
- ❖ اخلاص و سچائی کی ترویج۔
- ❖ قرآن و سنت کے پختہ دلائل کو بنیاد بنانا۔
- ❖ سلف کے فہم سے استفادہ کرنا۔
- ❖ احتیاط اور ذمہ داری کو ملحوظ رکھنا۔
- ❖ اعتدال پر رہنا۔
- ❖ ہر پہلو کو مد نظر رکھتے ہوئے: ”حق اور سچ کو من و عن واضح کرنا۔“

قرآن و سنت کو من و عن بیان کرنے کی حتی الامکان کوشش کی گئی ہے لیکن انسان کی کاوش خطا سے پاک نہیں۔ اس لیے کہیں بھی کوئی بات قرآن و سنت سے عدم مطابقت پر نظر آئے تو ہمیں مطلع کریں، اگر واقعاً ایسا ہی ہوا تو ان شاء اللہ فوراً رجوع کریں گے۔ اللہ ہم سب کا خاتمہ بالخیر فرمائے۔ (آمین)



انتساب

رضائے الہی اور ابدی ولافانی فلاح کی خاطر دنیا پرستی اور خواہش نفس کی
شدت کو صبر کی لگام ڈالنے کا عزم کرنے والے خوش نصیبوں کے نام



فہرست

- ☆ ہدایت پانے کی بنیادی شرائط 5
- باب ۱: گھاٹی کی نوعیت اور شدت 6
- باب ۲: دنیا پرستی کیا ہے؟ 11
- باب ۳: دنیا پرستی کے جادو کی لپیٹ سے بچانے کی تدابیر 15
- باب ۴: پہلی تدبیر: مقصد حیات سے آگاہی 17
- باب ۵: دوسری تدبیر: دنیا اور آخرت کا تقابل 30
- باب ۶: تیسری تدبیر: دنیا پرستی پر شدید تنبیہات 39
- باب ۷: چوتھی تدبیر: قیامت کی ہولناکیاں 43
- باب ۸: پانچویں تدبیر: جنت و دوزخ سے آگاہی 47
- باب ۹: چھٹی تدبیر: موت کے متعلق حقائق 57
- باب ۱۰: ساتویں تدبیر: مصائب و آلام کو ذریعہ بنانا 67
- باب ۱۱: آٹھویں تدبیر: حسرتوں کا بیان 73
- باب ۱۲: دنیوی جادو سے نجات کے چار لوازم 79
- ☆ جلدی کیجیے! 86
- ☆ حق کی کاوش میں بطور نمونہ چند علماء حضرات سے استفادہ کی لسٹ 87
- ☆ حق کی کاوش میں بطور نمونہ چند مشہور تصانیف سے استفادہ کی لسٹ 88
- ☆ ہماری اہم تحاریر 89
- ☆ ہماری دعوت 90



ہدایت پانے کی بنیادی شرائط

ہدایت من جانب اللہ ہے۔ اللہ تعالیٰ کن شرائط و ضوابط اور اصولوں کی بنیاد پر کسی کے لئے ہدایت کی گرہ کھولنے یا نہ کھولنے کا فیصلہ کرتا ہے؟ اس ضمن میں دو بنیادی شرائط ہیں اور دو ثانوی:

بنیادی شرائط: (۱)۔ اخلاص و سچائی اور (۲)۔ طلب و جستجو

ثانوی شرائط: (۱)۔ تمسک بالقرآن اور (۲)۔ عقل و دانش کا استعمال

مذکورہ دو بنیادی شرائط پوری ہو جائیں تو اللہ تعالیٰ خود ہی اگلی شرائط کی طرف انسان کو مائل کر دیتا ہے۔ جب تک یہ چار شرائط پوری نہ ہو جائیں، حقیقی ہدایت نصیب ہونے کا سوچا بھی نہیں جاسکتا۔

(۱)۔ اخلاص و سچائی: شیطان نے ساری انسانیت کو انموا کر لینے، اچک لینے اور ذریت آدم کی جڑ کاٹ دینے کا دعویٰ کیا ہے، سوائے مخلص لوگوں کے، دیکھئے: (سورہ ص: 82-83)۔

اخلاص کا مطلب ہے کہ مقصد: (i)۔ اللہ کی رضا کا حصول یا (ii)۔ اخروی فلاح یعنی دوزخ کی آگ سے بچنا اور جنت کے حصول کے سوا کچھ اور نہ ہو۔ اور اخلاص نہ ہونے کا مطلب یہ ہے کہ مقصد:

(i)۔ مقام و مرتبہ اور عزت و شہرت ہو، (ii)۔ دولت و دیگر دنیوی مفادات ہو، اور (iii)۔ اسلام کی فکر کی بجائے اپنے گروہ، مسالک اور فرقوں کی آبیاری اور رسولوں (علیہم السلام) کی پیروی کی بجائے دیگر شخصیات کی پیروی کی فکر ہونا۔ اخلاص کی غیر موجودگی میں ”علم و کاوش“ فائدے کی بجائے، قرآن و سنت کی غلط تاویل و تحریف کے ذریعے مزید ہلاکت و گمراہی کا باعث بنتا ہے۔

(۲)۔ طلب و جستجو: ہدایت صرف اسے ملے گی جو سچائی کیلئے فکر مند ہوگا۔ جس میں سچائی جاننے کی شدید پیاس اور تڑپ ہوگی۔ نہ کہ اسے جو مسلک پرستی اور اکابر پرستی کی زنجیروں میں جکڑا ہوا اور جس کی آنکھوں پر پٹی بندھی ہو۔

جیسے ہی یہ دو بنیادی شرائط پوری ہو جائیں گی، اس کے نتیجے اللہ تعالیٰ انسان کو اگلی شرائط پر عمل پیرا ہونے کی توفیق نصیب کر دے گا۔ یعنی پروردگار انسان کو ہدایت کے اصل منبع یعنی قرآن حکیم کی طرف لے آئے گا جس کے

بغیر اندھیروں سے نکل کر روشنی کو پا ناممکن نہیں۔ پھر پروردگار چوتھی شرط یعنی: جمود، تعصب، جہالت، بغیر سوچے سمجھے اندھا دھند پیروی اور جامد تقلید..... کی بجائے عقل و دانش کے نور بصیرت کی طرف لے آئے گا۔ یوں ان

چار شرائط کی تکمیل پر خوش نصیب انسان گمراہی کی زد سے بچ کر اللہ کے ہدایت والے قانون سے بہرہ مند ہو کر سعادت کی راہ پر گامزن ہو جائے گا۔ اگر خدا انمواستہ فرقہ واریت کی بنا پر معاملہ اسکے برعکس ہوا، تو پھر اہلبیس اپنے

تمام ہتھیاروں (چھ بنیادی اور دیگر بہت سے ثانوی جالوں) کے ذریعے یوں اچک لے گا کہ ہمیں کانوں کان خبر تک نہ ہو پائے گی۔ ان حقائق کو دلائل کی بنا پر تفصیل سے جاننے کیلئے دیکھئے ہماری تحریر ”ہدایت“۔

بِسْمِ اللّٰهِ الرَّحْمٰنِ الرَّحِیْمِ

الحمد لله رب العالمين والصلاة والسلام على سيد الانبياء

والمرسلين و على آله وصحبه اجمعين اما بعد!

گھائی کی نوعیت اور شدت

فلاح میں حائل تین بڑی گھاٹیوں (آخرت کے مقابلے میں دنیا پرستی، توحید کے مقابلے میں شرک اور رسالت کے مقابلے میں آباپرستی) کی نوعیت یہ ہے کہ:

”توحید و شرک اور رسالت و آباپرستی کی صحیح معنوں میں تفہیم یعنی اسے سمجھنا قدرے مشکل کام ہے۔ بہت کم لوگ ان حقائق کو مکما حقہ سمجھ پاتے ہیں۔

اسکے برعکس دنیا پرستی کی تفہیم اتنی مشکل نہیں لیکن اس کا جادو اتنا شدید ہے کہ جمیع نسل انسانی اسکی لپیٹ میں آچکی ہے۔ دنیا پرستی ہی درحقیقت کفر والحاد کے دروازے کھولنے کا ذریعہ بنتی ہے۔ جو دنیا پرستی کے شدید سحر سے بچیں گے یعنی اس بڑی گھائی کو عبور کریں گے وہ دین کی تفہیم کے ذریعے اگلی دو بڑی گھاٹیوں کو عبور کرنے کی طرف بڑھیں گے۔ لیکن کیا دنیا دار اور کیا دین دار، اکثریت پہلی گھائی کو ہی عبور نہیں کر پاتی اور دنیا پرستی کی بھینٹ چڑھ کر چند روزہ زندگی کی خاطر ابدی زندگی کی بازی ہار جاتی ہے۔“

دنیا پرستی کے محرکات

دنیا پرستی کے سحر میں پھنسنے کے درج ذیل دو انتہائی طاقتور محرکات ہیں:

(۱)۔ مرغوباتِ نفس: یعنی وہ چیزیں جن کی طرف ہماری طبع و نفس کا جبلی رجحان ہے۔ جو ہمیں بہت من پسند اور محبوب ہیں۔

(۲)۔ ابلیس: جو ہر لمحہ پوری قوت سے ہم پر حملہ آور ہے۔

خواہشِ نفس ہی وہ شدید جذبہ ہے جس ڈور سے مادی وجود کی پتنگ بندھی ہوئی ہے۔ یہی وہ پھندا ہے جس سے انسانیت بندھی ہوئی ہے۔ اس میں بڑا زور ہے، اکثریت اسی کے ہاتھوں مجبور ہو کر ذلیل ہو رہی۔ اسی کی بنیاد پر ابلیس اپنا شکار کرتا ہے۔ دنیا میں اللہ تعالیٰ نے درج ذیل سات قسم کی انسانی شہواتِ انسان کیلئے مزین (خوشنما) کی ہیں، جو انسان کی کمزوری اور نفس کیلئے بہت مرغوب ہیں:

﴿ زَيْنَ لِلنَّاسِ حُبُّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ الْمُقَنْطَرَةِ مِنَ الذَّهَبِ وَالْفِضَّةِ وَالْخَيْلِ الْمَسْوُومَةِ وَالْأَنْعَامِ وَالْحَرَبِ ذَلِكَ مَتَاعُ الْحَيَاةِ الدُّنْيَا وَاللَّهُ عِنْدَهُ حُسْنُ الْمَبَٰئِٔ ۝ ﴾ (آل عمران: 14)

”شہوات سے محبت انسان کے لئے مزین کر دی گئی ہے، جیسے: (۱) عورتیں اور (۲) بیٹے اور (۳) سونے اور (۴) چاندی کے بڑے بڑے ڈھیر اور (۵) نشان لگے ہوئے گھوڑے (موجودہ دور میں گاڑیاں) اور (۶) مویشی اور (۷) کھیتی۔ (مگر) یہ سب دنیوی زندگی کا عارضی سامان ہے، اور اللہ کے پاس بڑا اچھا ٹھکانا ہے۔“

اس آیت میں دنیا کی تمام مرغوب چیزوں کو بیان کرنے کے بعد اصل حقیقت واضح کر دی گئی ہے کہ یہ چیزیں دنیوی زندگی کی 'متاع' ہیں۔ متاع کہتے ہیں وہ چیز جو بہت ہی عارضی طور پر برتنے کیلئے دی جائے اور اسے جلد ہی واپس لے لیا جائے۔ یا ایسی چیز پر گمان ہو کہ وہ میری ملکیت ہے لیکن اصل میں وہ ملکیت نہ ہو متاع کہلاتی ہے۔ دوسری بات یہ فرمائی گئی کہ دنیا کے مقابلے میں آخرت بہترین ٹھکانہ ہے۔ ان حقائق کو پیش نظر رکھنے والے ان شاء اللہ دنیوی جادو سے بچنے والے بن جائیں گے۔



سب سے شدید جذبہ: دنیا پرستی کے تناظر میں مرغوباتِ نفس میں سے سب سے شدید جذبہ جنسی شہوات کا ہے۔ اس جذبے کے بعد مال اور پھر مال سے ملنے والے دیگر مرغوبات ہیں۔ دیگر تمام جذبات، جنسی جذبہ سے نیچے ہیں۔ مرد کیلئے عورت اور عورت کیلئے مرد شہواتِ نفس کیلئے سب سے بڑا بت ہے۔ مرغوباتِ نفس کیلئے شیطان کے پاس انسان کی ہلاکت کیلئے یہی سب سے بڑا ہتھیار ہے۔ اس کی شدت اکثریت کو بہالے لگتی ہے۔ شیطان بھی جنسی جذبات اور مال کے حوالے سے نفس کو پھسلاتا ہے:

﴿الشَّيْطَانُ يَعِدُكُمُ الْفَقْرَ وَيَأْمُرُكُمْ بِالْفَحْشَاءِ﴾ (البقرہ: 2: 268)

”شیطان تمہیں دھمکا تا ہے غربت کے ڈر سے اور حکم دیتا ہے بے حیائی کے ارتکاب کا“

رسول اللہ ﷺ نے فرمایا:

”میں نے اپنے پیچھے، مردوں کیلئے عورتوں سے زیادہ ضرر رساں فتنہ نہیں چھوڑا۔“

(بخاری، کتاب النکاح، رقم: 5096)

مزید فرمایا:

”یقیناً دنیا بیٹھا سبزہ ہے اور یقیناً اللہ تمہیں زمین میں خلیفہ بنانے والا ہے تاکہ وہ دیکھے کہ تم

کیسے عمل کرتے ہو۔ دنیا سے بچو اور عورتوں (کے فتنہ) سے بچو، بے شک بنی اسرائیل میں

پہلا فتنہ عورتوں سے پیدا ہوا۔“ (مسلم: رقم: 2742)

’مرغوباتِ نفس‘ انسان کو بے حد محبوب ہیں۔ یہ ایک طاقتور جادو ہے۔ عام طور پر انسان کی زندگی مرغوباتِ نفس کی اسیری میں ہی گزر جاتی ہے۔ دنیا میں آنے والوں کی اکثریت نے مرغوباتِ نفس کا غلام بن کر اخروی لافانی عیش کو بھول کر چند روزہ مزوں میں کھو کر ہمیشہ کی بربادی کمانی ہے۔ شیطان نے دنیا پرستی کی اس گھاٹی سے شاذ و نادر ہی کسی کو گزرنے دینا ہے، جیسا کہ پروردگار نے واضح کیا:

” (شیطان ازراہِ طنز) کہنے لگا کہ دیکھ تو یہی ہے وہ (انسان) جسے تو نے مجھ پر فضیلت

دی ہے۔ اگر تو مجھ کو قیامت کے دن تک مہلت دے تو میں تمام اولادِ (آدم) کی جڑ کاٹ کر رکھ دوں گا سوائے چند لوگوں کے۔ اللہ نے فرمایا (یہاں سے) چلا جا، جو شخص ان میں سے تیری پیروی کرے گا تو تم سب کی جزا جہنم ہے اور وہ پوری سزا ہے۔ اور ان میں سے جس کو بہکا سکے اپنی آواز سے بہکا تا رہ، اور ان پر اپنے سواروں اور پیادوں کو چڑھا کر لاتا رہ، اور ان کے مال اور اولاد میں شریک ہوتا رہ، اور ان سے وعدے کرتا رہ۔ اور نہیں کرتا شیطان ان سے وعدے مگر محض دھوکے کے۔ یقیناً جو میرے مخلص بندے ہیں ان پر تیرا کچھ زور نہیں چلے گا، اور تمہارا پروردگار (انکے لئے) کارساز کافی ہے۔“ (بنی اسرائیل: 17: آیت: 62-65)

اس گھائی کو سر کرنے کیلئے پروردگار نے انسان پر واضح کر دیا ہے کہ، شیطان انسان کا دشمن ہے، اسے دوست سمجھنے کی بجائے اسے دشمن ہی سمجھنا ہے:

﴿يَا أَيُّهَا النَّاسُ إِنَّ وَعْدَ اللَّهِ حَقٌّ فَلَا تَغُرَّنَّكُمُ الْحَيَاةُ الدُّنْيَا وَلَا يَغُرَّنَّكُمُ بِاللَّهِ الْغُرُورُ ۝ إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا إِنَّمَا يَدْعُوا حِزْبَهُ لِيَكُونُوا مِنْ أَصْحَابِ السَّعِيرِ ۝﴾ (فاطر: 35: آیت: 5-6)

”لوگو! اللہ کا وعدہ سچا ہے، تو کہیں تم کو دنیا کی زندگی دھوکے میں نہ ڈال دے، اور نہ فریب دینے والا (شیطان) تمہیں (کہیں) فریب میں ڈال دے۔ شیطان تمہارا دشمن ہے تو تم بھی اسے اپنا دشمن ہی سمجھو۔ وہ اپنے (پیروکاروں) کے لشکر کو بلاتا ہے تاکہ وہ ہو جائیں دوزخ والوں میں سے۔“

اسکے باوجود بھی ہم اس مکار دشمن سے دشمنی کرنے کی بجائے دوستی کی پیٹنگیں بڑھائیں تو پھر قصور کس کا ہوا.....؟

مزین کرنے کی وجوہات

دنیا کو انسان کیلئے مزین (خوشنما) بنانے کی دو بنیادی وجوہات ہیں:

(۱)۔ زندگی کی بقا کیلئے: اسباب کی اس زندگی میں زندہ رہنے، بقائے نسل کیلئے روٹی، کپڑا، مکان سمیت دیگر مرغوبات اور شہوات کی ضرورت ہے۔ اگر ان مرغوبات کی طرف انسان کی طبع کا میلان نہیں ہوگا تو ان سے دور رہ کر یہاں زندہ رہنا مشکل ہو جائے گا۔ یعنی یہ چیزیں تسکین اور مزے کا باعث نہیں ہوں گی تو ان کی طرف میلان ہی نہیں ہو پائے گا۔

(۲)۔ امتحان و آزمائش کیلئے: دوسری بڑی وجہ ابدی ولا فانی عیش کیلئے ان چیزوں کے تزیین کو امتحان و آزمائش کا سبب بنایا گیا ہے۔ تاکہ کھوٹے اور کھرے کی پہچان ہو سکے کہ کون صبر کے دامن کو تھام کر اللہ کے قانون کے اندر رہ کر انہیں استعمال کرتا ہے اور کون حد سے تجاوز کرتا ہے۔ چنانچہ پروردگار نے فرمایا:

﴿ اِنَّا جَعَلْنَا مَا عَلٰی الْاَرْضِ زِينَةً لِّهَا لِنَبْلُوَهُمْ اَيُّهُمْ اَحْسَنُ عَمَلًا ۝ ﴾

(الروم: 30: آیت-7)

”روئے زمین پر جو کچھ ہے اسے زمین کی زینت کا باعث بنایا، تاکہ ہم لوگوں کو آزمائیں کہ ان میں سے کون اچھے عمل کرتا ہے۔“

رسول اللہ ﷺ نے فرمایا:

”جہنم کو شہواتِ نفسانی کے ساتھ ڈھانپ دیا گیا ہے اور جنت کو گراں گزرنے والے

ناگوار کاموں سے ڈھانپ دیا گیا ہے۔“ (بخاری، الرقاق، رقم: 6487، مسلم)

پس ثابت ہوا کہ مرغوباتِ نفس جو دنیا میں انسان کی کمزوری ہیں۔ انہیں کے ذریعے انسان کی آزمائش کی جاتی ہے، کہ کون قانونِ خداوندی کے تحت ان کا استعمال کرتے ہوئے شہواتِ نفس کو قابو کرتا ہے اور کون نفس و شیطان کے زرنے میں آکر حرص و ولالچ کی زد میں آتا ہے.....!

دنیا پرستی کیا ہے؟

دین کے دیگر موضوعات کی طرح یہ معاملہ بھی افراط و تفریط کا شکار ہو کر اپنے اصل مقام سے ہٹ چکا ہے۔ اس حوالے سے عدم تطبیق (یعنی کسی موضوع پر سارے دلائل دیکھ کر نتیجہ نکالنے کی بجائے کسی ایک آدھی دلیل سے حتمی نتیجہ منطبق کرنا) کی وجہ سے عام طور پر مذہبی رہنما دنیا کی نفی کی بات کرتے ہیں جو کہ دین کا تقاضا نہیں۔ کسی ایک آدھی دلیل کی بجائے سارے دلائل اور نسبت تناسب کو ملحوظ رکھ کر فیصلہ کرنے کی ضرورت ہے۔ قرآن میں جہاں دنیا کی زندگی پر شدید تنبیہات ہیں، وہیں دوسری آیات بھی ہیں، جیسے فرمایا:

﴿ وَمِنْهُمْ مَّنْ يَقُولُ رَبَّنَا إِنَّا فِي الدُّنْيَا حَسَنَةٌ وَفِي الآخِرَةِ حَسَنَةٌ وَقِنَا عَذَابَ النَّارِ ۝ ﴾ (البقرہ: 2:201)

”اور ان میں سے وہ لوگ بھی ہیں جو کہتے ہیں اے ہمارے رب ہمیں عطا کر دنیا کی بھلائی اور آخرت کی بھی بھلائی اور ہمیں بچالے آگ کے عذاب سے۔“

اور یہ دعائی کریم ﷺ کی پسندیدہ دعا تھی جو رکن یمان اور حجر اسود کے مابین کعبہ کی دیوار پر مانگی جاتی ہے۔ مزید یہ کہ پروردگار نے فرمایا:

﴿ وَجَعَلْنَا النَّهَارَ مَعَاشًا ۝ ﴾ (النبا: 78: آیت: 12)

”اور دن کو ہم نے وقتِ روزگار بنایا (یعنی کسب معاش کی جدوجہد کا ذریعہ بنایا)۔“

تاہم قرآن میں دنیاوی زندگی کی شدید مذمت (جس کی تفصیل آگے بیان کی جائے گی) اس لیے کی

گئی ہے کہ انسان دنیا کے شدید جادو کی لپیٹ میں آ کر اخروی تقاضے بھول کر محض دنیا کا دلدادہ بن کر ابدی راحت سے محروم نہ ہو جائے۔ معلوم ہو ا دین میں ”دنیا داری“ کی مذمت نہیں بلکہ ”دنیا پرستی“ کی مذمت ہے۔ دنیا پرستی کیا ہے؟ قرآن و سنت کے دلائل کی روشنی میں بطور خلاصہ نکات پیش خدمت ہیں جنہیں ہر صورت ملحوظ رکھ کر دنیا پرستی کی زد سے بچنے کی فکر کرنی ہے۔

(۱)۔ اخروی فلاح کو نظر انداز کر کے محض دنیا کو بنانے سنوارنے کی فکر میں لگ جانا ”دنیا پرستی“ ہے۔
 (۲)۔ ضروری دین (بالخصوص قرآن کے احکامات: توحید، رسالت، عبادات، اخلاقیات، معاملات، معاشیات وغیرہ) سیکھنے میں دنیا کا رکاوٹ بن جانا ”دنیا پرستی“ ہے۔
 (۳)۔ زندگی کے ہر قدم پر اللہ کے قانون، اللہ کی حدود یعنی اوامر و نواہی (فرائض و واجبات اور حلال حرام) کو روانہ رکھنا ”دنیا پرستی“ ہے۔

(۴)۔ ہر وہ چیز جو ناجائز ہو، ہر وہ کام جس پر اللہ ناراض ہو اور جس پر گناہ کا اطلاق ہو، اسے زندگی کا حصہ بنانا ”دنیا پرستی“ ہے۔

(۵)۔ جائز امور میں صبر و قناعت کی بجائے ذاتی حرص و ہوس کا شکار ہو کر دنیوی کثرت، کثرت اور کثرت میں غرق ہو کر سارا وقت دنیا کی نظر کر دینا ”دنیا پرستی“ ہے۔

(۶)۔ اپنی اپنی حیثیت اور دائرہ کار کے تحت ”امر بالمعروف اور نہی عن المنکر“ کے فریضہ کی ادائیگی کی فکر نہ کرنا ”دنیا پرستی“ کی زد میں آنا ہے۔

(۷)۔ دینی امور: صوم و صلوة، انفاق، دین کی خدمت، دعوت دین، اشاعت دین..... اللہ کی رضا اور اخروی فلاح کی بجائے ریا کاری، عزت و شہرت، مقام و مرتبہ، دنیوی منفعت، مال و جائیداد کے حصول کی نیت رکھنا ”دنیا پرستی“ ہے۔

اسکے برعکس حسن نیت کے ساتھ اللہ کی رضا، خدمت خلق کے جذبے سے انسانی فلاح و ہمدردی، ضروریات پر مبنی ملکی تعمیر و ترقی: صنعت و تجارت، ڈیفنس، سائنس و ٹیکنالوجی..... وغیرہ کیلئے کام

کرنا دنیا کی بجائے دین کے ہی تقاضوں میں شمار ہو کر اجر کا باعث ہوگا۔ مزید یہ کہ حلال رزق کا حصول، اسکا جائز استعمال اور اس میں سے اللہ کا حق نکالتے رہنا مذمت کی بجائے قابلِ تحسین ہے۔ اللہ یہ نہیں چاہتا کہ مسلمان بھکاری بن کر ذلیل ہوں بلکہ خودداری اور عزت وغیرت چاہتا ہے۔ لیکن خود غرضی، حرص و لالچ کی بنا پر دوسروں کی حق تلفی، عیش و عشرت میں پڑ کر سارے وسائل دنیا کی نظر کر کے آخرت کو نظر انداز کرنا ہلاکت ہے۔

پس معلوم ہوا کہ:

”اخروی فلاح کو زندگی کا مقصد بناتے ہوئے حلال و حرام کی تمیز کے ساتھ دنیا کو دینی احکامات کے تابع بسر کرنے کا تقاضا ہے نہ کہ دنیا کو ترک کر کے رہبانیت اختیار کرنے کا۔ ہر وہ چیز جو ناجائز ہو، ہر وہ کام جس پر اللہ ناراض ہو اور جس پر گناہ کا اطلاق ہو اسے زندگی سے نکالنا ہے۔ فرائض و واجبات کی اولین ترجیح کے ساتھ پاسداری کرنا، عبادات کا اہتمام، اخلاقیات و معاملات میں اسلامی احکامات کو ملحوظ رکھنا اور اپنی بساط کے تحت دعوتِ دین، امر بالمعروف اور نہی عن المنکر کی ذمہ داری ادا کرنا مقصود ہے۔ مزید یہ کہ: اسلام اور ملک و ملت کے دفاع کیلئے ضرورت پڑنے پر جہاد کیلئے تیار رہنا۔ لیکن جہاد یہ نہیں کہ انفرادی طور پر ہر کوئی اٹھ کھڑا ہو بلکہ یہ ایک بہت سنجیدہ ذمہ داری ہے جو ناگزیر حالات میں شرائط اور قانون و قاعدے کے تحت کفار کے خلاف اسلامی حکومت کی کال کے تحت ہے۔

فلاح کو پانے کے لیے دین کا ضروری علم حاصل کرنا، اس پر خود عمل کرنا اور حسبِ توفیق دوسروں تک پہنچانے کی کاوش کرنا ناگزیر ہے۔ مذکورہ اہداف کے حصول کو ملحوظ رکھتے ہوئے دنیا کا جائز حصول (جائز خواہشات کی تکمیل، کاروبار، تجارت، محنت مزدوری، ملکی تعمیر و ترقی، جائز سیر و تفریح، کھیل کود، اچھی صحت، کھانا پینا.....) باعث خیر بن جاتا ہے۔ دنیا میں اللہ کی عطا کردہ نعمتوں (صحت و تندرستی، تعلیم، عقل و ذہانت، نیک اولاد، مال و دولت)

سے منہ موڑنے کی بجائے، انہیں اللہ کیلئے صرف کرنا اصل خوش نصیبی ہے۔ جبکہ دنیا کا دینی احکامات کی بجا آوری میں رکاوٹ بننا اصل تباہی ہے جس سے بچنے کا تقاضا کیا گیا ہے۔“

یاد رکھیں دنیا پرستی (خواہشات کا دینی احکامات کی بجا آوری میں رکاوٹ بننے) کا جادو اتنا طاقتور ہے کہ یہ انسانیت کو بہالے گیا ہے۔ اسی لئے پروردگار نے دنیا پرستی پر بہت سخت تنبیہات نازل فرمائی ہیں تاکہ انسانیت ابدی خسارے سے بچ سکے۔ اس طاقتور جادو سے بچنے کیلئے اس تحریر میں دنیا پرستی کے تمام پہلوؤں کو کھول کر بیان کیا گیا ہے، جنہیں جلد از جلد ذہن نشین کرنے کی ضرورت ہے۔



جادو کی لپٹ سے بچانے کی تدابیر

خالق نے دنیا پرستی کے طاقتور سحر کی لپٹ سے بچانے کیلئے بہت سی تدابیر اختیار کی ہیں جن میں سے آٹھ اہم تدابیر درج ذیل ہیں، جن پروردگار نے قرآن میں حقائق کھولے ہیں:

- (۱)۔ پہلی تدبیر: مقصدِ حیات سے آگاہی
- (۲)۔ دوسری تدبیر: دنیا و آخرت کا تقابل
- (۳)۔ تیسری تدبیر: دنیا پرستی پر شدید تنبیہات
- (۴)۔ چوتھی تدبیر: قیامت / روز جزا کی ہولناکیاں
- (۵)۔ پانچویں تدبیر: جنت و دوزخ سے آگاہی
- (۶)۔ چھٹی تدبیر: موت کے متعلق حقائق
- (۷)۔ ساتویں تدبیر: مصائب و آلام کو ذریعہ بنانا
- (۸)۔ آٹھویں تدبیر: حسرتوں کا بیان

بڑی غلط فہمی اسلام کا غلط تعارف ہے۔ اسلام کو اصلاً دنیوی مسائل کے حل کے طور پر پیش کیا گیا ہے جو کہ مذہب کا صحیح تعارف نہیں ہے۔ دنیوی مسائل کے حل کو اسلام ضمناً زیر بحث لاتا ہے، لیکن یہ اس کا اصل موضوع نہیں ہے۔ اسلام کا اصل موضوع موت اور موت کے بعد پیش آنے والے حالات یعنی اخروی زندگی ہے جسے قرآن نے بہت تفصیل سے بیان کیا ہے اور اس کے متعلق تمام حقائق کھول دیئے ہیں۔

دنیا پرستی کو اس قدر تفصیل سے اس لیے بیان کیا گیا ہے کہ اس دنیا کی نقد و نقد لذات کی موجودگی میں: شہوات کو قابو کرنا، امر اور نواہی کی بجا آوری، دعوتِ دین اور ضرورت کے تحت جہاد کیلئے آمادہ ہونا انتہائی دشوار ہے۔ لیکن دنیوی زندگی کی بابت مذکورہ حقائق سے آگہی سے اللہ کے تقاضے پورا کرنا بہت آسان ہو جاتا ہے۔

نوٹ: جہاد یہ نہیں کہ انفرادی طور پر ہر کوئی اٹھ کھڑا ہو بلکہ یہ ایک بہت سنجیدہ ذمہ داری ہے جو ناگزیر حالات میں شرائط اور قانون و قاعدے کے تحت اسلام اور ملک و ملت کے دفاع کیلئے کفار کے خلاف اسلامی حکومت کی کال کے تحت ہے۔

ان تدابیر کی ضروری وضاحت اگلے ابواب میں پیش کی جائے گی۔ انہیں بار بار ملاحظہ کرتے رہیں تاکہ حقیقت تر و تازہ رہنے سے شہواتِ نفس کی شدت اور دنیا پرستی کے جادو کی لپیٹ سے بچاؤ ممکن ہو سکے۔



پہلی تدبیر: مقصدِ حیات سے آگاہی

پہلی بنیادی چیز جو ہماری زندگی کا رخ صحیح سمت میں متعین کرنے کا باعث بن سکتی ہے وہ اس حقیقت کو جاننا ہے کہ: ہمیں کیوں تخلیق کیا گیا؟ ہمیں دنیا میں کس مقصد کیلئے بھیجا گیا ہے؟ ظاہر ہے، ہمیں دنیا میں آنے کی جو غایت (مقصد) بھی سمجھ آئے گی، اسی کی دوڑ میں ہمارے شب و روز گزریں گے۔ لہذا اولین فرصت میں دنیا میں آنے کے مقصد کو اچھی طرح جاننے کی ضرورت ہے۔

حقیقی مقصد کے بغیر زندگی! بلا مقصد اور منزل کے تعین کے بغیر زندگی کی مثال اس جہاز کی طرح ہے جو فضا میں اڑتا جا رہا ہے لیکن اسے یہ معلوم نہیں کہ اس نے اترنا کہاں ہے؟ ظاہر ہے ایسی اڑان کا نتیجہ سوائے تباہی کے کچھ بھی نہیں۔ انسان کے پیش نظر چند روزہ فانی زندگی کے لئے کئی مقاصد ہو سکتے ہیں لیکن انسان کے پیش نظر اگر کوئی حقیقی (دائمی زندگی کا) مقصد حیات نہ ہو تو زندگی بے مزہ اور بے معنی ہی رہتی ہے۔ حقیقت پسند انسان یہ سوچتا ہے کہ وہ زندگی جس نے بالآخر بہت جلد ختم ہو جانا ہے اسی کو سب کچھ سمجھتے ہوئے سارا وقت صرف اسی کی نظر کیوں کیا جائے؟ اپنی تمام صلاحیتیں فانی زندگی کیلئے کیوں کھپادی جائیں؟ جس انسان کو یہ بات سمجھ آ جاتی ہے کہ مرنے کا مطلب خاتمہ نہیں بلکہ ہمیشہ ہمیشہ کی لافانی زندگی کی ابتدا ہے، تو انسان کے اندر سے اُس لافانی زندگی کی کامیابی کیلئے انتھک کاوش کی زبردست قوت ملنا شروع ہو جاتی ہے۔ جب وہ دیکھتا ہے کہ چند دن کی محنت اربوں کھربوں سالوں کے لافانی عیش اور چند دن کی غفلت و نافرمانی لافانی خسارے کا باعث بننے والی ہے، تو اسے صبر نصیب ہو جاتا ہے۔ شہوات کو قابو کرتے ہوئے اپنے من کو اللہ کی غلامی میں دینے کا زبردست شوق و جذبہ پیدا ہو جاتا ہے۔ لیکن جن بد نصیبوں پر یہ عظیم حقیقت نہیں کھلتی وہ بے چارے

اسی حقیر چند روزہ بے مزہ زندگی کے رسیا بن کر اپنا لافانی مستقبل برباد کر کے بالآخر یہاں سے کوچ کر جاتے ہیں۔

انسان کا عمومی مقصدِ حیات

انسان جب بلوغت کو پہنچتا ہے تو عام طور پر اسے یہی سمجھ آتا ہے کہ:

محض دنیاوی زندگی میں کامیاب ہونا، اعلیٰ گھر کا حصول، دنیاوی آرزوؤں کی بھرپور تکمیل اور کثیر مال و دولت اکٹھا کرنا ہی اصل مقصد ہے۔ اس کے گھر والے بھی اسے یہی بتلاتے ہیں اور اسی راستے پر چڑھانے کے لیے بھرپور تنگ و دو کرتے ہیں۔ اس صورت حال میں انسان کی کامیابی اور ناکامی کا معیار آخرت کی بجائے صرف دنیا بن جاتا ہے اور جن کے پاس یہ سب کچھ نہ ہو وہ اگر چہ متقی ہوں اسے وہ ناکام ہی نظر آتے ہیں۔ چنانچہ وہ اپنے حالات اور صلاحیتوں کے مطابق اس مقصد کے حصول میں اپنی زندگی کھپانے کا عہد کر لیتا ہے۔ سوچنے کی بات یہ ہے کہ اگر صرف یہی مقصد ہوتا تو پھر اس دنیا کے امیر ترین لوگ انبیاء کرام علیہم السلام ہوتے؟

حقیقی مقصدِ حیات سے دور انسان اپنی سمجھ کے مطابق درج ذیل مختلف راہیں اختیار کرتا ہے:

- (۱)۔ حلال و حرام کی تمیز کئے بغیر زیادہ سے زیادہ مال و دولت کا حصول۔
 - (۲)۔ پر تعیش طرز زندگی: اعلیٰ سے اعلیٰ رہن سہن، گاڑیاں، ملبوسات اور عیاشی کو زندگی کا مقصد بنانا۔
 - (۳)۔ تسکینِ نفس کیلئے: شراب نوشی، بدکاری، موسیقی، گانے باجوں میں مشغولیت۔
 - (۴)۔ سود، بچو، چوری ڈاکے، ملاوٹ، لوٹ مار کی راہ کو اختیار کرنا۔
 - (۵)۔ جادو ٹونہ، تعویذ گھنٹوں کے ذریعے لوگوں کو گھیر کر مال بٹورنا۔
 - (۶)۔ فرقہ واریت کا شکار ہو کر، لوگوں میں تفریق پیدا کرنا، اسلام کو اپنے فرقے کے تابع کرنا۔
- حقائق سے آگاہی! لیکن حقائق انسان کو سوچنے پر مجبور کر دیتے ہیں کہ کائنات اس کی خدمت میں



کیوں لگی ہوئی ہے: گائے اور بھینس اس کے لیے دودھ بنانے میں مصروف ہیں، گھوڑا، گدھا اور نچر اسکی خدمت کے لیے آمادہ ہیں، شہد کی مکھیاں اسکے لیے شہد بنانے میں مصروف عمل ہیں، زمین اس کے لیے طرح طرح کے اناج اور پھل بنانے میں لگی ہوئی ہے، مرغیاں اس کے لیے انڈے بنا رہی ہیں، گوشت کے حصول کے لیے جانور اسکے قابو میں دے دیئے گئے ہیں، بیٹیکر یا اس کے لیے دودھ کو دہی میں تبدیل کر رہے ہیں تاکہ اسے مکھن اور گھی میسر آسکے، آسمان سے اس کے لیے بارش برسائی جا رہی ہے، زمین نے مناسب کشش ثقل سے آدمی کو پکڑا ہوا کہ کہیں یہ کائنات کی لامحدود وسعتوں میں غائب نہ ہو جائے۔ سورج اسے روشنی اور حرارت دینے میں مصروف ہے، زمین نے اپنے پیٹ میں لوہا، تانبا، پیتل، سونا چاندی جیسی دھاتوں کو محفوظ کیا ہوا ہے تاکہ یہ اس سے مکانات، دروازے، کھڑکیاں، گاڑیاں کمپیوٹرز، ہوائی جہاز اور دیگر مشینیں بنا سکے۔ یہ حقائق اس بات کا کافی ثبوت ہیں کہ انسان کو بنانے کا مقصد بہت بڑا ہے۔ کبھی ہم نے سوچا کہ اس مقصد کو پہچانے اور پائے بغیر یہاں سے ہمیشہ کی زندگی گزارنے چلے گئے جہاں سے واپسی بھی ممکن نہیں تو وہاں ہمارے ساتھ کیا ہوگا.....؟

مقصد حیات ہمارے خالق کی نظر میں

انسان کی اپنی نظر میں اسکے مقصد حیات کو جاننے کے بعد اب ہم دیکھتے ہیں کہ ہمارا خالق ہمارے مقصد تخلیق کی بابت کیا ارشاد فرماتا ہے۔؟ انسان کا خیال ہے کہ وہ محض دنیا کے لئے پیدا ہوا ہے، جبکہ خالق نے اس کی تردید کرتے ہوئے اصل مقصد کی طرف یوں اشارہ کیا ہے:

☆ ﴿ اَفَحَسِبْتُمْ اَنَّمَا خَلَقْنَاكُمْ عَبَثًا وَّاَنَّكُمْ اِلَيْنَا لَا تُرْجَعُونَ ﴾

(المؤمنون: 23: آیت-115)

”کیا تم یہ گمان کیے ہو کہ ہم نے تمہیں یوں ہی بیکار پیدا کیا ہے اور یہ کہ تم ہماری طرف

لوٹائے ہی نہ جاؤ گے۔؟“

اللہ تعالیٰ نے انسان کے بنانے کے مقصد کو کئی جگہ واضح کیا ہے، جیسے فرمایا:

☆ ﴿الَّذِي خَلَقَ الْمَوْتَ وَالْحَيَاةَ لِيَبْلُوَكُمْ أَيُّكُمْ أَحْسَنُ عَمَلًا وَهُوَ الْعَزِيزُ الْغَفُورُ﴾
(الملک: 67: 1-2)

”وہ ہستی جس نے موت و حیات کا سلسلہ (اس لیے) جاری کیا تاکہ تمہاری آزمائش کرے کہ تم میں کون اچھے اعمال کرتا ہے۔“

☆ ﴿إِنَّا جَعَلْنَا مَا عَلَى الْأَرْضِ زِينَةً لِّهَا لِنَبْلُوَهُمْ أَيُّهُمْ أَحْسَنُ عَمَلًا﴾
”روئے زمین پر جو کچھ ہے اسے زمین کی زینت کا باعث بنایا تاکہ ہم لوگوں کو آزمائیں کہ ان میں سے کون اچھے عمل کرتا ہے۔“ (الروم: 30: آیت-7)

رسول اللہ ﷺ نے فرمایا:

”بے شک دنیا شیریں اور شاداب ہے۔ یقیناً اللہ تعالیٰ تمہیں اس میں جانشین بنا کر دیکھے گا کہ تم کیسے عمل کرتے ہو۔ چنانچہ تم دنیا کے (فریب) سے بچو اور عورتوں کے (فتنے اور مکر) سے بچو۔“ (صحیح مسلم، کتاب الرقاق)

☆ ایک اور جگہ بڑے واضح انداز میں پروردگار نے فرمایا:

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُون﴾ (الذاریت: 51: آیت: 56)

”اور نہیں ہے جنوں اور انسانوں کو پیدا کرنے کا مقصد سوائے اسکے (کوئی اور) کہ وہ میری بندگی کریں۔“

کیا واقعی ایسا ہے؟ ان آیات کو جب انسان سنتا ہے تو اسے یقین نہیں آتا کہ کیا واقعی ہمیں بنانے کا مقصد یہ ہے؟ یہ تعجب اس لیے ہوتا ہے کہ جس معاشرے میں ہم نے آنکھیں کھولیں وہاں یہ کام بطور مقصد حیات نظر نہ آیا۔ اس کے برعکس زندگی کا اصل مقصد خواہشات کی بھرپور تکمیل ہی نظر آیا۔ وہ رب جسکی نعمتیں بارش کی طرح انسان پر برس رہی ہیں، سر تا پاؤں جسکے انعامات میں انسان ڈوبا ہوا

ہے، تو اسی کی بندگی انسان کا مقصد حیات کیوں نہ ہو.....؟

آسان الفاظ میں: اگر ہم مذکورہ مقصد کو آسان الفاظ میں بیان کریں تو ہمارا مقصد تخلیق یہ ہے:

”اس چند روزہ دنیاوی زندگی کو لافانی اخروی زندگی کیلئے امتحان گاہ بنایا گیا ہے۔ خوشی اور غمی کے مختلف حالات پیدا کر کے انسان کو آزمایا جا رہا ہے کہ کون مشکلات پر صبر اور نعمتوں پر شکر ادا کرتے ہوئے خالق کی فرمانبرداری میں رہتا ہے اور کون بے صبری، ناشکری اور نافرمانی پر۔ ہوائے نفس کے بُرے تقاضوں اور شیطان کی مخالفت کرتے ہوئے خالق کے احکامات کی پابندی میں زندگی بسر کرنا ہماری تخلیق کا اصل مقصود ہے۔ زندگی کو پورے دین یعنی (عقائد و نظریات، عبادات اور اخلاقیات و معاملات) کو اللہ کے احکامات اور اسوہ رسول ﷺ کے تابع بسر کرنے کا نام ہی عبادت ہے جو کہ جن وانس کی تخلیق کا اصل مقصد ہے۔ تخلیق کے اس مقصد کے قیام کیلئے اپنی اپنی حیثیت اور دائرہ کار کے تحت دعوت دین، امر بالمعروف اور نہی عن المنکر کی ذمہ داری ادا کرنا۔ مزید یہ کہ اسلام اور ملک و ملت کے دفاع کیلئے ضرورت پڑنے پر جہاد کیلئے تیار رہنا۔“

اس مقصد کو پورا کرنے کی تین بنیادی شرائط ہیں جن پر عمل پیرا ہوئے بغیر یہ مقصد کسی صورت پورا نہیں ہو سکتا، وہ یہ ہیں:

- ۱۔ ضروری دینی احکامات کو جاننے کا صحیح علم (قرآن و سنت سے) حاصل کرنے کی بھرپور تگ و دو کرنا۔
 - ۲۔ ٹھیک ٹھیک علم حاصل ہو جانے کے بعد ان احکامات (پورے دین: عقائد و نظریات، عبادات اور اخلاقیات و معاملات) کو خوش دلی سے قبول کرتے ہوئے ترجیح کے ساتھ اپنی زندگی پر لاگو کرنا، اور خدا نخواستہ کبھی کوتاہی ہو جائے تو فوراً معافی کے ذریعے پلٹ آنا۔
 - ۳۔ حسب استطاعت فریضہ دعوت و اصلاح کیلئے کاوش کرنا۔
- حقیقی مقصد حیات تک رسائی کے درج ذیل پانچ اہداف ہیں:

(۱)۔ اللہ کی معرفت یعنی اسکی پہچان کرنا (۲)۔ اس کی بندگی کرنا اور توحید پر جم جانا (۳)۔ نکاح کے ذریعے بقائے نسل انسانی کا ذریعہ بننا اور اولاد کی تربیت و کفالت کرنا (۴)۔ انسانیت کی صحیح دینی رہنمائی کرنے کا ذریعہ بننا (۵)۔ انسانی ہمدردی اور خدمت خلق۔

بڑے مقصد (Greater meaning of Life) کو پانے کیلئے فرائض و واجبات کی پاسداری اور حلال حرام کی تمیز کو ملحوظ رکھنے کے ساتھ ساتھ مزید سبقت کیلئے بڑے مقصد کے درج ذیل بڑے اہداف ہیں:

(۱)۔ دعوت دین (۲)۔ اللہ کی یاد اور نفل عبادت (۳)۔ زکوٰۃ سے زائد انفاق (۴)۔ خدمت خلق: اللہ کی رضا کی خاطر ملک و قوم کی اپنی صلاحیتوں اور اسباب سے خدمت۔
اپنی استعداد کے مطابق ان میں کسی ایک دو یا سب میں آگے بڑھنے کا عزم کریں۔

مقصد اور ضرورت

ہماری تخلیق میں کچھ چیزیں مقاصد اور کچھ چیزیں ضروریات کے زمرے میں آتی ہیں۔ ضروریات کی بھی اہمیت ہے لیکن جو چیز مقصد ہو اس کی اہمیت، ضرورت سے بہت زیادہ ہوتی ہے۔ مقاصد کیلئے جیسا مہاجاتا ہے۔ ضروریات میں کمی بیشی تو ہو سکتی ہے لیکن مقاصد میں نہیں۔ جس نے مقصد کو نظر انداز کر دیا اور ضروریات بلکہ ضروریات سے آگے بڑھتے ہوئے تعیش و آرائش کو زندگی کا مقصد بنا کر وقت اور سرمایہ اسکی نظر کر دیا، وہ مارا گیا۔ ایسا شخص بروز قیامت اللہ کو کیا منہ دکھلائے گا.....؟

لہذا اس بات کو اچھی طرح سمجھنا کہ اللہ کے نزدیک کون سی چیزیں مقصد ہیں اور کون سی ضرورت؟ اس بات کا تعین کرنے اور اچھی طرح ذہن نشین رکھنے میں ہی دنیا و آخرت کی فلاح ہے۔ اسی سے زندگی بہت آسان ہوگی، رب کی رحمت اور سکون کی بہاریں نصیب ہوں گی۔ اور اس کا تعین نہ کرنے اور ذہن نشین نہ رکھنے سے دنیا کا سکون بھی برباد ہوگا اور آخرت بھی۔ لہذا جلد از جلد اس اہم ترین کام کا جائزہ لینے کی ضرورت ہے۔

قرآن و سنت سے یہ بات بالکل واضح ہو جاتی ہے کہ دنیا میں انسان کے آنے کا مقصد صرف اور صرف اللہ کی بندگی، اللہ کے حکم کی پاسداری کرنا ہے۔ اس تناظر میں اگر ضرورت اور مقصد کا تعین کیا جائے تو اس کا خلاصہ کچھ یوں بنتا ہے:

نمبر شمار	دنیوی امور	مقصد / ضرورت
۱	عبادت و بندگی	مقصد
۲	اللہ کے حکم کی پاسداری	مقصد
۳	گھر کا حصول (رہن سہن)	ضرورت
۴	کھانا پینا	ضرورت
۵	بنیادی لذات	ضرورت
۶	ثمرات	ضرورت
۷	نوکری، کاروبار	ضرورت
۸	سواری (سائیکل، موٹر سائیکل، کار)	ضرورت
۹	صحت و تندرستی	ضرورت
۱۰	نکاح	مقصد
۱۱	نکاح کے ذریعے جائز شہوت	ضرورت
۱۲	بچوں کا حصول	مقصد
۱۳	دیگر ضروریات زندگی	ضرورت
۱۴	ضروری دینی تعلیم	مقصد
۱۵	دنیوی تعلیم، ڈگریاں	ضرورت
۱۶	عدل و انصاف / انسانی ہمدردی / حسن سلوک	مقصد
۱۷	قرابت داری / ارشتوں کا لحاظ	مقصد

کیا بنے گا ان لوگوں کا جو اصل مقصد کو بھول کر محض دنیا کی خاطر اپنا سارا وقت اور وسائل کھپا رہے ہیں.....؟

بامقصد زندگی کے حقیقی اہداف

- حقیقی مقصد حیات کو پانے کیلئے دنیا و آخرت کی فکر کے ساتھ درج ذیل اہداف بنانا بہت ضروری ہے:
- (۱)۔ حفظانِ صحت: اللہ کی بندگی اور انسانیت کی فلاح کی خاطر کاوش کیلئے صحت و تندرستی ضروری ہے۔ لہذا صحت و تندرستی کا خیال رکھنا ناگزیر ہے۔ اس کے لیے: حفاظتی اقدامات کا خیال، کھانے پینے میں احتیاط، ورزش، جائز سیر و تفریح اور اللہ سے دعا کرنا ناگزیر ہے۔
- (۲)۔ دین و ایمان: دین و ایمان پر استقامت، خشوع و خضوع، سبقت، معمولات اور علم میں اضافہ..... کے اہداف بنائے جائیں۔ ساری زندگی نمازوں میں ”قل ھو اللہ“ پڑھنے کی بجائے نئی صورتیں یاد کی جائیں۔ زکوٰۃ سے آگے بڑھتے ہوئے مزید انفاق کیا جائے۔ فرائض و واجبات سے آگے بڑھتے ہوئے نوافل و مستحبات کو اختیار کیا جائے۔
- (۳)۔ فیملی کا خیال: اپنی فیملی کو بھی وقت دیا جائے۔ والدین اور بیوی کے ساتھ حسن سلوک، بچوں کی نشوونما، تربیت، جائز سیر و تفریح کا خیال رکھا جائے۔
- (۴)۔ رشتے دار اور دوست احباب: قرابت داری کا لحاظ اور دوست احباب کے ساتھ سچائی اور دیانت داری پر مبنی اچھے تعلقات استوار کئے جائیں۔
- (۵)۔ کسبِ حلال: دوسروں کا محتاج بننے کی بجائے کسبِ حلال کے ذریعے اپنا اور اپنے اہل خانہ کا بوجھ خود اٹھانے کیلئے بھرپور کاوش کی جائے۔
- (۶)۔ وقت کا استعمال: وقت پر گہری نظر رکھی جائے۔ آرام و سکون ضرور کیا جائے لیکن وقت کے ضیاع کو روکا جائے اور اسے مفید کاموں میں استعمال کیا جائے۔
- یقینی فلاح تک پہنچنے کیلئے ان سب باتوں کو ملحوظ رکھنا انتہائی ضروری ہے۔
- نتیجہ ضرور نکلے گا: قرآن مجید میں زور اور تکرار کے ساتھ انسانیت پر یہ بات واضح کر دی گئی ہے کہ: قیامت ضرور برپا ہوگی، حساب کتاب ضرور ہوگا، جنت اور دوزخ کی صورت میں نتیجہ ضرور نکلے گا۔ وہ

لوگ جنہوں نے آخرت کو نظر انداز کر کے زندگی گزار لی ہوگی، تو ان کا نتیجہ کچھ یوں ہوگا:

﴿ وَ تَرَى الْمُجْرِمِينَ يَوْمَئِذٍ مُّقْرَّنِينَ فِي الْأَصْفَادِ ۝ سَرَابِئِلُهُمْ مِمَّنْ

قَطْرَانَ ۖ وَ تَعْسَىٰ وَ جُوهَهُمُ النَّارُ ۝ ﴾ (الزمر: 39- آیت: 16)

”اس دن تم مجرموں کو زنجیروں میں جکڑا ہوا دیکھو گے، ان کے لباس تار کول کے ہوں گے اور آگ ان کے چہروں پر چھائی ہوئی ہوگی۔“

اس کے برعکس وہ خوش نصیب جنہوں نے صبر اور تقویٰ پر زندگی بسر کی ہوگی، ان کا نتیجہ یوں نکلے گا:

﴿ إِنَّ الْمُتَّقِينَ فِي ظِلِّ وَعُيُونٍ ۝ وَفَوَاكِهَ مِمَّا يَشْتَهُونَ ۝ كُلُوا

وَ اشْرَبُوا هَنِيئًا بِمَا كُنْتُمْ تَعْمَلُونَ ۝ ﴾ (المرسلات: 41-43)

”یقیناً متقی لوگ ہوں گے سایوں میں اور چشموں میں، اور پھل ہوں گے ہر قسم کے جن کی وہ خواہش کریں گے، (کہا جائے گا) کھاؤ اور پیو مزے لے لے کر اب ان اعمال کے بدلہ میں جو تم کیا کرتے تھے۔“

ہم کدھر جانا چاہتے ہیں.....؟ اسکے لئے فیصلہ ہمیں آج کرنا ہے!-

انتہائی قابل غور

☆ چیزوں سے اگر وہ مقصد حاصل نہ ہو رہا ہو جسکے لئے وہ بنائی گئیں تو ہم اپنے ہی ہاتھوں انہیں تبدیل کر دیتے ہیں: خراب بلب، ٹیوب لائٹ..... ڈسٹ بن کی نظر کر کے نیا لگا دیتے ہیں۔ لیکن ہم اگر اپنے مقصد تخلیق پر پورا نہ اتریں تو ہمارا خالق ہمیں قبول کرے گا.....؟

☆ حقیقی مقصد کے بغیر زندگی..... کیا عقلمندی ہے....؟ اگر سڑک پر جاتے انسان سے پوچھا جائے کہ آپ کہاں جا رہے ہیں؟۔ وہ کہے مجھے معلوم نہیں کہ میں کہاں سے آیا ہوں، میری منزل کیا ہے، میں نے کدھر جانا ہے..... تو آپ یقیناً اسکے پاگل ہونے کا اعلان

کردیں گے۔ پھر اگر ہم اس حقیقت کو بھول جائیں کہ کدھر سے آئے ہیں اور ہماری حقیقی منزل کیا ہے.....؟ تو کیا یہ عقلمندی ہوگی.....؟

☆ بغیر مطلوبہ کوشش کسی بھی منزل پر نہیں پہنچا جاسکتا..... کیا اخروی منزل کا حصول بغیر کاوش و محنت سے ہو جائے گا.....؟

سوچنے کی بات! دھڑا دھڑا فوفت ہونے والے ہم جیسے لوگ کہاں چلے جا رہے ہیں.....؟ کیا کوئی وہاں جانے سے راہ فرار حاصل کر سکتا ہے.....؟ جس عالم میں یہ لوگ چلے جا رہے ہیں، وہاں کیسے رہنا ہے، مشکلات سے کیسے بچنا ہے، وہاں کی سہولیات، راحتیں اور آسانیاں کیسے حاصل ہوں گی.....؟ کیا اس کے متعلق ضروری معلومات ہم نے حاصل کر لیں.....؟ اگر نہیں تو کیا ہم اپنے آپ (جسم و روح) کے خیر خواہ ہیں.....؟

مقصد پر آنے کے ثمرات: زندگی کو مقصد حیات پر لانے کے یقینی فوائد:

(۱)۔ سکون و اطمینان: مقصد حیات پر آنے سے دنیوی زندگی میں اللہ تعالیٰ کی تائید و نگہبانی اور سکون و اطمینان کی دولت نصیب ہو جاتی ہے۔ جب تک زندگی مقصد حیات پر نہ آئے گی حقیقی سکون و اطمینان نصیب نہ ہو سکے گا۔

(۲)۔ اخروی فلاح: زندگی مقصد حیات پر آنے سے اللہ کی رضا اور اخروی ابدی فلاح نصیب ہوگی۔

مقصد حیات سے دور رہ کر مذکورہ دونوں مقاصد سے محرومی والی زندگی گزارنا کیا عقلمندی ہے.....؟
مقصد حیات کیسے حاصل ہو؟

مذکورہ حقائق سے آگاہی کے بعد اب سب سے بڑا سوال یہی ہے کہ زندگی اس عظیم مقصد پر کیسے آسکے؟ اس عظیم سعادت پر آنے کیلئے درج ذیل باتیں ملحوظ رکھنا ضروری ہیں:

(۱)۔ علمی آگاہی: اپنی اور کائنات کی تخلیق پر غور و فکر اور تخلیق کی بابت علمی آگاہی حاصل کرنا جیسا کہ

اس تحریر میں علمی آگہی پیدا کی گئی ہے۔

(۲)۔ اخروی فلاح کو ہدف بنانا: زندگی مقصد تخلیق پر لانے کیلئے سب سے ضروری یہ ہے کہ موت کو یاد رکھتے ہوئے ”اخروی فلاح“ کو زندگی کا ہدف (Goal) بنا لیا جائے۔ اپنے وطنِ اصلی کی پہچان، اس کی یاد اور تیاری کی فکر پیدا کی جائے۔ وہی کام ترجیح کے ساتھ زندگی میں داخل ہوتا ہے جو ہدف (Goal) بن جائے۔ جب تک اخروی فلاح زندگی کا ہدف (Goal) نہیں بنے گی، خواہشات کو قابو کرنے، کما حقہ اطاعت و بندگی کا شوق و جذبہ اور اس کے لئے اندر سے قوت مہیا نہ ہو سکے گی۔ اس ضمن میں پروردگار نے عظیم رہنمائی یوں مہیا فرمائی:

﴿ وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ فَأُولَٰئِكَ كَانَ سَعْيُهُمْ

مَشْكُورًا ۝﴾ (بنی اسرائیل: 17۔ آیت: 19)

”اور جس شخص نے ارادہ (فیصلہ) کر لیا آخرت (کو ہدف بنانے کا) اور اسکے لئے اتنی کوشش کی جتنی اس کے لائق ہے اور وہ مومن بھی ہو تو ایسے ہی لوگوں کی کوشش ٹھکانے لگے گی۔“

یعنی اخروی فلاح کیلئے درج ذیل دو اہم شرائط ہیں:

(۱)۔ آخرت کی کامیابی کو زندگی کا ہدف بنانا (۲)۔ ایمان کی موجودگی میں اس ہدف کی تکمیل کیلئے بھرپور کوشش کرنا۔

شب روز گزارتے ہوئے ہر ہر قدم پر اگر آپ کا ضمیر آپ کو وطنِ اصلی یعنی آخرت کی فکر کی یاد دہانی کرا رہا ہے تو آپ کو مبارک ہو، آخرت آپ کا ہدف (Goal) بن چکی ہے۔ اب زندگی کو آخرت کے تابع کرنا آسان ہو جائے گا۔ لیکن اگر آپ کا باطن یہ یاد دہانی نہیں کروا رہا تو بڑی پریشانی کی بات ہے، آخرت آپ کا ہدف نہیں بن سکی۔ وہ خوش نصیب جن کا ہدف آخرت بن چکا ہے، اب استقامت کے ساتھ اس پر قائم رہنے کے لیے ضروری ہے کہ:

(۱)۔ اچھی صحبت کا اہتمام: وہ چیز جو ہمیں غفلت کی دلدل سے نکال کر عمل کی پٹری پر چڑھا سکتی ہے وہ اچھی صحبت اختیار کرنا اور بری صحبت سے بچنا ہے۔ یہ اللہ کی سنت ہے جس کے ذریعے اس نے نسل انسانی کو نوازتے ہوئے اپنے برگزیدہ انبیاء و رسل علیہم السلام بھیجے۔ جن کی پاک صحبت سے لوگوں کا تزکیہ ہوا۔ انسانی ذہن کو ایسا بنایا گیا ہے کہ وہ بھول جاتا ہے، اسے بار بار یاد دہانی کی ضرورت ہے۔ اس لیے بغیر اچھی صحبت کو برقرار رکھنے عمل پر آنا ممکن نہیں۔ اس لیے اچھے لوگوں (اہل آخرت، اہل توحید اور اہل رسالت)، اچھی کتابوں، بالخصوص قرآن مجید، مساجد کی زیادہ سے زیادہ صحبت اختیار کرنا اور بری صحبت سے ہر ممکن اجتناب کرنا ناگزیر ہے۔ عبرت کیلئے ہسپتالوں اور قبرستان میں جانا ضروری ہے۔ معمول پر آنے کیلئے کسی اچھے باقاعدہ پروگرام، کورس یا درس وغیرہ میں شمولیت اختیار کر لینا چاہئے۔

(۲)۔ دعا: مسلسل اللہ تعالیٰ سے دعا کرتے رہیے، ہم ناقص و کمزور ہیں، صرف وہی کام ہو سکتا ہے جسکی توفیق اللہ سے ملے، اس لیے اللہ کے ہاں منظوری کیلئے اسی سے فریاد کرنا ضروری ہے۔ اگر اس نے ہمیں مقصد حیات پر قائم رہنے کیلئے قبول کر لیا تو پھر سب رکاوٹیں دور ہو جائیں گی۔

یاد رکھیں! دنیا نقد و نقد ہے۔ اس لیے دنیوی اہداف (Goals) تو خود بخود بنتے جاتے ہیں لیکن آخرت ادھار ہونے کی وجہ سے اخروی اہداف (Goals) خود بخود نہیں بنتے بلکہ انہیں بنانے کیلئے بہت زیادہ سنجیدہ ہونا پڑتا ہے، بہت تردد کرنا پڑتا ہے۔ جب تک اس معاملے کو بہت زیادہ سنجیدہ نہ لیں گے آخرت زندگی کا مقصد نہ بن سکے گی۔ اس کام کے لئے بہت کاوش اور صبر کی ضرورت ہے۔

یہ وقت گزر جائے گا!

آپ زندگی غفلت میں گزاریں اور محض خواہشات کی تکمیل میں لگے رہیں یا اللہ کی فرمانبرداری میں، جو دن آپ پر طلوع ہوا اس نے رات میں تبدیل ہو ہی جاتا ہے اور ان دنوں کے مجموعے کا نام زندگی ہے۔ ہر انسان نے اپنے حصے کا وقت پورا کرنا ہے۔ یہ وقت بڑی تیزی سے گزرتا جا رہا ہے۔ زندگی

برف کے بلاک کی طرح ہے جس نے دیکھتے ہی دیکھتے پگھل کر غائب ہو جانا ہے۔ سابقہ زندگی پر نظر دوڑائیں تو بیٹے ہوئے کئی سال اک خواب محسوس ہوتے ہیں۔ کل کی بات ہے کہ ہم بچے تھے، جوان ہوئے اور بڑھاپے کی طرف رختِ سفر باندھے ہوئے ہیں۔ آئندہ آنے والا وقت بھی یوں ہی ختم ہو جائے گا۔ جن لوگوں کی ہزار ہزار سال عمریں تھیں وہ بھی یہاں نہ رہے تو کیا ہم بچ جائیں گے.....؟ ہماری زندگی فصل کی مانند ہے، ایک فصل تیار ہو کر کٹ جاتی ہے اس کی جگہ نئی فصل آ جاتی ہے۔ اس وقت ہماری فصل ہے ساٹھ، ستر سال کی بات ہے، یہ فصل ختم ہو جائے گی اس کی جگہ نئی فصل آ جائے گی۔ عقلمند وہ ہے جو ان حقائق کو سمجھے، اصل مقصد کو پہچانے اور حادثات، بیماری اور موت سے پہلے مقصد کے حصول کے لیے کوشاں ہو۔ اللہ ہمارے حال پر رحم فرمائے۔ (آمین)

اس ضمن میں شاعر نے حقیقت کو یوں کھولا ہے:

کوئی بن گیا رونق اکھیاں دی تے کوئی چھوڑ کے چھچھ محل چلیا
 کوئی پلپا ناز تے نخریاں وچ کوئی ریت گرم دے تھل پلپا
 کوئی بھل گیا مقصد آون دا تے کوئی کر کے مقصد حل چلیا
 اتھے ہر کوئی فرید مسافر اے کوئی اج چلیا تے کوئی کل چلیا

حقیقت تک رسائی کے لیے ابویحییٰ صاحب کی درج ذیل کتب کا جلد از جلد مطالعہ کیجئے:

”جب زندگی شروع ہوگی“، ”قسم اس وقت کی“، ”خدا بول رہا ہے“، ”قرآن کا مطلوب انسان“،

انذار پبلشرز کراچی)



دوسری تدبیر: دنیا و آخرت کا تقابل

دنیوی سحر کی لپیٹ سے بچانے کیلئے خالق نے دنیا و آخرت کا تقابل کرا کر انسان پر حقائق کھولے ہیں۔ دنیوی نعمتیں، دنیوی مصائب اور اخروی نعمتیں، اخروی مصائب..... کی حقیقت واضح کر کے مقصد حیات پر آنے کی ترغیب دی گئی ہے۔ اس ضمن میں دنیا کی بے اثباتی، اس کے عارضی پن کو واضح کر کے آخرت کی دائمی نعمتوں کو پانے کی دعوت دی گئی ہے۔ پروردگار نے فرمایا:

یہ تو کچھ بھی نہیں: یہ دنیا جس کے لئے ہم جیتے مرتے ہیں، آخرت کے مقابلے میں تو یہ کچھ بھی نہیں:

﴿ وَمَا هَذِهِ الْحَيَاةُ الدُّنْيَا إِلَّا لَهُوٌّ وَلَعِبٌ وَإِنَّ الدَّارَ الْآخِرَةَ لَهِيَ

الْحَيَاةُ ۚ لَوْ كَانُوا يَعْلَمُونَ ۝ ﴾ (عنکبوت: 29:64)

”اور نہیں ہے دنیا کی زندگی مگر کھیل اور تماشا اور یقیناً آخرت کا گھر ہی حقیقی زندگی ہے،

کاش تم جان جاتے۔“

کھیل اور تماشا تو بہت تھوڑے وقت کے لیے منعقد ہوتا ہے، دیکھتے ہی دیکھتے ختم ہو جاتا ہے۔ اسی طرح اس زندگی نے بھی تماشے کی طرح بہت جلد ختم ہو جانا ہے اور پھر آخرت کی ابدی زندگی شروع ہونی ہے۔ کاش یہ بات ہمارے دل میں بیٹھ جائے اور اس کی سمجھ ہمیں یہیں اسی دنیا میں آجائے۔

ورنہ بوقت موت تو سمجھ آ ہی جانی ہے لیکن اس وقت کا سمجھنا کسی فائدے کا نہیں!۔

دنیا کی چند روزہ فرانی رزق ملنے پر خوش فہمی کا شکار ہونے والوں پر پروردگار نے دنیا کی حقیقت یوں واضح فرمائی:

﴿ اَللّٰهُ يَبْسُطُ الرِّزْقَ لِمَنْ يَّشَاءُ وَيَقْدِرُ وَفَرِحُوا بِالْحَيٰوةِ الدُّنْيَا وَمَا الْحَيٰوةُ الدُّنْيَا فِي الْاٰخِرَةِ اِلَّا مَتَاعٌ ۝ ﴾ (سورہ رعد: 13: آیت: 26)

”اللہ ہی جس کی روزی چاہتا ہے بڑھا دیتا ہے اور جس کی چاہتا ہے گھٹاتا ہے۔ اور یہ تو (محض) دنیاوی زندگی پر ہی خوش ہو گئے ہیں حالانکہ دنیا تو آخرت کے مقابلے میں نہیں ہے مگر صرف ایک متاع (یعنی نہایت حقیر پونجی)۔“

ایک بندہ مومن نے اپنی قوم کو نصیحت کی یوں فریاد کی:

﴿ يَقُوْمُ اِنَّمَا هٰذِهِ الْحَيٰوةُ الدُّنْيَا مَتَاعٌ وَّ اِنَّ الْاٰخِرَةَ هِيَ دَارُ الْقَرَارِ ۝ ﴾

(المومن: 40: آیت: 39)

”اے قوم دنیا کی زندگی تو نہیں مگر سوائے متاع کے اور یقیناً آخرت ہی ٹھہرنے کی جگہ ہے۔“

یہاں دنیا کو متاع اور آخرت کو دارالقرار کہا گیا ہے۔ وہ چیز جو بہت عارضی طور پر دی جائے اور جلد واپس لے لی جائے وہ متاع کہلاتی ہے۔ یا وہ چیز جس کے اپنا ہونے کا گمان ہو لیکن وہ انسان کی اپنی ملکیت نہ ہو وہ متاع کہلاتی ہے۔ یوں دیکھتے ہی دیکھتے انسان کا بچپن، جوانی، وقت..... سب اس کے ہاتھ سے چھٹتا جاتا ہے۔ اس کے برعکس آخرت دارالقرار یعنی جائے مقام، رہنے اور ٹھہرنے کی جگہ ہے۔ ہماری صورت حال یہ ہے کہ آخرت کو بھول گئے ہیں اور دنیا کو دارالقرار بنا بیٹھے ہیں۔

نرا ہی دھوکہ! دنیا کی زندگی تو نہیں ہے کچھ بھی، سوائے نرے ہی دھوکے کے:

﴿ وَمَا الْحَيٰوةُ الدُّنْيَا اِلَّا مَتَاعُ الْعُرُوْرِ ﴾ (آل عمران: 3: آیت: 185)

”اور نہیں ہے دنیا کی زندگی کچھ بھی سوائے نرے ہی دھوکے کے۔“

یعنی اگر مقصود صرف دنیا کی ہی زندگی ہے تو یہ سوائے دھوکے کے کچھ بھی نہیں۔ کیونکہ اس نے ہماری آنکھوں کے سامنے دیکھتے ہی دیکھتے ختم ہو جانا ہے۔ صرف موجودہ اور آنے والے لمحات میں وقت

محسوس ہوتا ہے۔ جیسے ہی ہمارے شب و روز گزر کر ماضی کا حصہ بن جاتے ہیں تو ان میں کچھ بھی نہیں ہوتا۔ وہ صرف ایک گزرا ہوا خواب محسوس ہوتے ہیں۔ زندگی کل چار سینڈ کی طرح ہے: بچپن سے لڑکپن، لڑکپن سے جوانی، جوانی سے بڑھاپا اور بڑھاپے سے موت..... اور بوقت موت پیچھے گزری ہوئی ساری زندگی ایک لمحہ ہی محسوس ہوتی ہے۔

اسی لئے پروردگار نے فرمایا:

﴿يَا أَيُّهَا النَّاسُ اتَّقُوا رَبَّكُمُ وَأَخْشَوْا يَوْمًا لَا يَجْزِي وَالِدٌ عَنْ وَلَدِهِ وَلَا مَوْلُودٌ هُوَ جَازٍ عَنْ وَالِدِهِ شَيْئًا إِنَّ وَعْدَ اللَّهِ حَقٌّ فَلَا تَغُرَّنَّكُمُ الْحَيَاةُ الدُّنْيَا وَلَا يَغُرَّنَّكُمُ بِاللَّهِ الْغُرُورُ ۝﴾ (لقمان: 31: آیت: 33)

”اے لوگو اپنے رب کا تقویٰ اختیار کرو اور اس دن سے ڈر جاؤ جس دن کوئی باپ اپنی اولاد کے کام نہ آئے گا اور نہ ہی اولاد اپنے والد کے کچھ بھی کام آسکے گی۔ یقیناً اللہ کا وعدہ برحق ہے، تو کہیں تمہیں دنیا کی زندگی اپنے دھوکے کی لپیٹ میں نہ لے لے اور نہ شیطان کہیں اللہ کے بارے میں تمہیں دھوکے میں مبتلا کر دے (یعنی بے جا بخشش کی امید پر)۔“

انتہائی جامع نصیحت: دنیا کی حقیقت اور اس کی بے اثباتی کے متعلق انتہائی جامع نصیحت یوں کی گئی:

﴿اعْلَمُوا أَنَّمَا الْحَيَاةُ الدُّنْيَا لَعِبٌ وَلَهُمْ وَزِينَةٌ وَتَفَاخُرٌ بَيْنَكُمْ وَتَكَاثُرٌ فِي الْأَمْوَالِ وَالْأَوْلَادِ كَمَثَلِ غَيْثٍ أَعْجَبَ الْكُفَّارَ نَبَاتُهُ ثُمَّ يَهْبِجُ فَتَرَاهُ مِصْفَرًا ثُمَّ يُكونُ حُطَامًا وَفِي الْأَحْزَابِ عَذَابٌ شَدِيدٌ وَمَغْفِرَةٌ مِنَ اللَّهِ وَرِضْوَانٌ وَمَا الْحَيَاةُ الدُّنْيَا إِلَّا مَتَاعُ الْغُرُورِ ۝﴾ (الحديد: 57: آیت: 20)

”خوب جان لو کہ دنیا کی زندگی نہیں ہے مگر صرف کھیل تماشا اور زینت اور آپس میں تفاخر کرنا اور مال اور اولاد کی کثرت جتلانا۔ جیسے بارش اور اس کی پیداوار کسانوں کو بھلی

معلوم ہوتی ہے۔ پھر وہ خشک ہو کر زرد دکھائی دینے لگتی ہے، پھر وہ بالکل چورا چورا ہو جاتی ہے، اور آخرت میں ہے شدید عذاب اور اللہ کی بخشش اور اس کی رضا مندی۔ اور دنیا کی زندگی بجز دھوکے کے سامان کے اور کچھ بھی نہیں۔“

اس آیت کریمہ میں سب سے پہلے دنیوی متاع کی حقیقت واضح کی گئی ہے کہ زندگی اگر محض دنیا کی خاطر ہے تو اس میں زندگی کے مختلف ادوار: بچپن، لڑکپن، جوانی اور بڑھاپے میں انسان کی متاع: کھیل تماشہ، عارضی ٹپ ٹاپ، دنیوی جائیداد، مال و متاع اور اولاد کی کثرت سے ایک دوسرے پر فخر جتلانا ہوتی ہے۔ اسکے بعد انسانی زندگی کے دورانیے (Human Life Cycle) کو پودوں کی زندگی کے دورانیے (Plant Life Cycle) سے تشبیہ دی گئی ہے۔ یعنی جس طرح ایک فصل پانچ چھ ماہ میں پیدا ہو کر شباب کو پہنچ کر، پھر سے کمزور ہو کر ختم ہو جاتی ہے، اسی طرح انسان نے بھی اپنا دورانیہ پورا کر کے بالآخر ختم ہو جانا ہے۔ بس فرق یہ ہے کہ پودوں کا دورانیہ مہینوں میں ہے اور انسانوں کا سالوں میں، لیکن ختم دونوں نے ہی ہو جانا ہے۔ پھر آخر پر انسان کو متنبہ کر دیا گیا ہے کہ اگر اس نے زندگی تقویٰ پر گزاری تو نتیجہ اللہ کی بخشش اور اسکی رضا ہوگا، لیکن اگر دنیوی دھوکے کا شکار ہو کر غلط راہ کو اختیار کیا تو شدید عذاب ہوگا۔

فائدے اور نقصان کا تقابل: بالآخر انسان کو کیا چاہیے....؟ فائدے کا حصول اور نقصان سے بچاؤ۔ جی ہاں انسان کی ساری دوڑ دھوپ اسی لئے ہے کہ اسے زیادہ سے زیادہ فوائد حاصل ہو جائیں اور نقصانات اس سے دور ہو جائیں۔ لیکن عجلت پسند انسان کی غلطی یہ ہے کہ اس عارضی زندگی کے فائدے کیلئے تو مر رہتا ہے جبکہ آخرت کے ابدی فائدوں کو یکسر نظر انداز کئے رہتا ہے، یہاں کیلئے تو خوب ہاتھ پاؤں مارتا ہے لیکن وہاں کیلئے سویا رہتا ہے۔ جیسا کہ پروردگار نے اس غلط روش کی یوں نشاندہی فرمائی:

﴿يَعْلَمُونَ ظَاهِرًا مِّنَ الْحَيَاةِ الدُّنْيَا وَهُمْ عَنِ الْآخِرَةِ هُمْ غَفْلُونَ ۝﴾

”وہ تو صرف دنیاوی زندگانی کے ظاہری پہلو کو ہی جانتے ہیں اور وہ آخرت سے تو بالکل ہی بے خبر ہیں۔“ (الروم: 30: آیت: 7)

اللہ تعالیٰ نے اہل عقل کے سامنے دنیا و آخرت کا زبردست تقابل کرا کے انسانیت کی اصل بیماری واضح کر دی ہے:

﴿بَلْ تُؤْثِرُونَ الْحَيَاةَ الدُّنْيَا وَالْآخِرَةَ خَيْرٌ وَأَنفَىٰ ۝ إِنَّ هَذَا لَفِي

الصُّحُفِ الْأُولَىٰ ۝ صُحُفِ إِبْرَاهِيمَ وَمُوسَىٰ ۝﴾ (سورۃ الاعلیٰ، 19-16)

”بلکہ تم تو چاہتے ہو دنیاوی زندگانی کو جبکہ آخرت بہت بہتر اور باقی رہنے والی ہے۔ بے شک یہی بات پہلی کتابوں میں بیان ہوئی (یعنی) ابراہیم اور موسیٰ کے صحائف میں۔“

خالق نے یہ بات بالکل واضح کر دی ہے کہ: آخرت کے فوائد دنیا کے مقابلے میں بہت بہتر بھی ہیں اور ہمیشہ رہنے والے بھی ہیں، یعنی دنیا کے فوائد آخرت کے مقابلے میں بہت حقیر بھی ہیں اور بہت عارضی بھی۔ اسی طرح آخرت کا نقصان بھی دنیا سے بہت بھیا تک اور ہمیشہ رہنے والا ہے۔ اس بات کے واضح ہو جانے کے باوجود بھی غیر منصفانہ طرز عمل اختیار کرتے ہوئے صرف دنیوی فائدے و نقصان کو پیش نظر رکھنا اور اخروی تیاری سے غافل رہنا خود اپنے ہاتھوں اپنی تباہی کرنے کے مترادف ہے۔ بلکہ دنیا میں حقیقی فوائد (عافیت، سکون و اطمینان، قناعت، اللہ کی تائید و حفاظت، صبر....) بھی دین کی پاسداری سے نصیب ہوتے ہیں۔ دین کی پاسداری کے بغیر دنیا میں عافیت، سکون و اطمینان اور اللہ کی تائید حاصل نہیں ہو سکتی۔ اللہ ہمیں سمجھ عطا فرمائے۔ (آمین)

اسی ضمن میں نبی کریم ﷺ نے بہت زبردست رہنمائی ان الفاظ میں فرمائی ہے:

☆ ”اللہ کی قسم! آخرت کے مقابلے میں دنیا کی مثال اسی طرح ہے، جیسے کوئی شخص اپنی انگلی سمندر میں ڈالے اور پھر اس بات کا جائزہ لے کہ اس پر کتنا پانی لگا ہے۔“

(مسلم، کتاب الجنہ و اصفہ)

☆ ”اگر دنیا کی وقعت اللہ کے نزدیک ایک مچھر کے پر کے برابر بھی ہوتی تو وہ کسی کافر کو اس میں سے ایک گھونٹ پانی بھی نہ پلاتا۔“ (ترمذی، الزہد، رقم: 2320)

☆ بروز قیامت جہنمیوں میں سے ایک ایسے شخص کو لایا جائے گا جو دنیا میں سب سے زیادہ خوشحال رہا ہوگا، اسے جہنم میں ایک غوطہ دیا جائے گا، پھر پوچھا جائے گا: اے ابن آدم! کیا تو نے کبھی بھلائی (راحت) دیکھی؟ کیا تجھ پر (کبھی) خوشحالی کا گزر ہوا؟ وہ کہے گا نہیں، اللہ کی قسم اے میرے رب۔ اور جنتیوں میں سے ایک شخص کو لایا جائے گا جو دنیا میں سب سے زیادہ دکھی اور مصیبت زدہ تھا، اسے جنت میں ایک غوطہ دیا جائے گا، پھر اس سے پوچھا جائے گا: اے ابن آدم! کیا تو نے کبھی سختی اور تنگی دیکھی؟ کیا تیرے ساتھ کبھی سختی کا گزر ہوا، وہ کہے گا نہیں اللہ کی قسم، میرے ساتھ کبھی سختی کا گزر نہیں ہوا، نہ میں نے کبھی سختی اور تکلیف دیکھی۔“

(مسلم، صفات المنافقین، رقم: 2807)

امام مالکؒ نے دنیا کی بے رغبتی کی وضاحت یوں فرمائی: ”دنیا کی بے رغبتی سے مراد حلال کمائی اور امیدوں کا کم ہونا ہے۔“ (بہقی فی شعب الایمان، رقم: 10779)

سب یاد آجائے گا: آج تو انسان دنیا کی مشغولیت میں آخرت سے غافل ہو چکا ہے، لاکھ سمجھائیں بیدار نہیں ہوتا لیکن بروز قیامت سب سمجھ آجائے گی، لیکن اب کیا فائدہ....؟

﴿ وَجِئْ يَوْمَئِذٍ بِجَهَنَّمَ يَوْمَئِذٍ يَتَذَكَّرُ الْإِنْسَانُ وَأَنَّى لَهُ الذِّكْرَى ۝ يَقُولُ

يَلَيْتَنِي قَدَّمْتُ لِحَيَاتِي ۝ ﴾ (الفجر: 23-24)

”اور لائی جائے گی اس دن (سب کے سامنے) جہنم، اس دن سمجھ آجائے گی انسان کو (سب) مگر اب کیا حاصل اس کے سمجھنے کا! اس دن کہے گا ہائے کاش آگے بھیجے ہوتے میں نے (نیک اعمال) اس زندگی کے لیے۔“



اب پچھتائے کیا ہوت جب چڑیاں چگ گئیں کھیت.....!

لیکن ابھی تو آپ کے پاس وقت ہے جاگنا چاہیں تو جاگ سکتے ہیں، فوراً جاگ جائیں۔ یاد رکھیں! ہمیں آخرت کی لافانی زندگی کے لیے پیدا کیا گیا ہے، ہم اسی زندگی کو زندگی سمجھ بیٹھے حالانکہ یہ تو اصل زندگی کی تمہید ہے۔ یہ تو امتحانی وقفہ ہے جسے موت ڈال کر ابدی زندگی سے کاٹا گیا ہے۔ موت کا قاصد بغیر بتلائے کسی لمحے بھی دستک دے سکتا ہے۔ ویسے تو ایک منٹ کی بھی گارنٹی نہیں لیکن زندگی پوری ہو بھی گئی تب بھی ۶۰، ۷۰ سال دیکھتے ہی دیکھتے پل بھر میں گزر جانے ہیں، اس برف کے بلاک نے بہت جلد غائب ہو جانا ہے، جو وقت آنے والا ہو اس میں تو لگتا ہے کہ وقت ہے۔

لیکن جوں ہی وقت گزر کر ماضی کا حصہ بن جائے تو وہ خواب محسوس ہونے لگتا ہے۔ سابقہ گزری ہوئی زندگی پر نظر دوڑائی جائے تو پل بھر ہی محسوس ہوتا ہے۔ بالکل اسی طرح جو وقت آگے رہ گیا ہے اس نے بھی بہت جلد گزر جانا ہے، پھر یہ حقیقت بروز قیامت اچھی طرح کھل جائے گی۔ اس دن انسان اپنی دنیا کی زندگی کی بابت خود اقرار کرے گا:

﴿كَانْتَهُمْ يَوْمَ يَرَوْنَهَا لَمْ يَلْبَثُوا إِلَّا عَشِيَّةً أَوْ ضُحَاهَا﴾ (النازعات: 46)

”جس روز دیکھیں گے وہ قیامت کو تو ایسا لگے گا گویا نہیں رہے وہ دنیا میں مگر ایک شام یا ایک صبح“

موت کے وقت تو سب کو سمجھ آ ہی جانی ہے لیکن عقلمندی جیتے جی ہی اس دھوکے سے نکل جانے میں ہے، کیا آپ اس کے لئے آمادہ ہیں.....؟

دنیا سے حاصل کیا! حقیقت کی نظر سے دیکھا جائے تو زندگی اگر اخروی فلاح کو مقصود بنائے بغیر محض دنیا کیلئے گزاری جا رہی ہے تو یہاں سوائے مشقت کے حاصل بھی کیا ہو رہا ہے۔ صبح کا ناشتہ دوپہر تک ختم، شام کا کھانا صبح تک ختم اسی طرح وقت کے ساتھ ہر شے یا تو بوسیدہ ہوتی جاتی ہے یا فنا۔ دنیا کی ہر شے ساتھ ساتھ ہی مٹی جاتی ہے، اسی لئے اللہ تعالیٰ نے مٹنے والی دنیا کا ہونے کی بجائے ہمیشہ

باقی رہنے والے خزانے کی دعوت دی ہے:

﴿ الْمَالُ وَالْبَنُونَ زِينَةُ الْحَيَاةِ الدُّنْيَا وَالْبَلْقِيسُ الصَّلْحَةُ خَيْرٌ عِنْدَ رَبِّكَ ثَوَابًا وَخَيْرٌ أَمَلًا ﴾ (الكهف: 18:46)

”مال اور بیٹے تو (صرف) دنیوی زندگی کی رونق ہیں اور باقی رہنے والی تونکیاں ہیں، وہ تمہارے پروردگار کے ہاں بہت اچھی ہیں ثواب اور امید کے لحاظ سے۔“

ہماری ساری امیدیں دنیوی زندگی کی مٹ جانے والی اشیاء سے ہی وابستہ ہوتی ہیں۔ جب کہ اللہ تعالیٰ نے حقیقت کی طرف توجہ دلاتے ہوئے فرمایا ہے کہ تمہاری امیدیں تو ہمیشہ کام آنے والی نیکیوں سے وابستہ ہونی چاہئیں۔ کیا ہم حقیر اور عارضی زندگی کی جگہ بہتر اور دائمی نعمت (نیکیوں) پر نظریں نہیں جمائیں گے....؟

ہر شخص دیکھے: زندگی گزارتے ہوئے انسان کی نظر دنیا پر ہی ٹکی رہتی ہے۔ صبح اٹھتے ہی یہ فکر کہ آج دنیا سے کیا حاصل ہو سکتا ہے؟ رات کو بھی اسی فکر سے سوتا ہے۔ دنیا کی فکر میں ہی ساری زندگی بیتی جاتی ہے کہ موت کا قاصد آدستک دیتا ہے۔ اللہ تعالیٰ نے اس فکر کے برعکس سبق دیا ہے کہ ہمیں زیادہ فکر اس بات کی ہونی چاہیے کہ ہمیشہ کی زندگی کی بہتری کیلئے ہم آگے کیا بھیج رہے ہیں:

﴿ يَا أَيُّهَا الَّذِينَ آمَنُوا اتَّقُوا اللَّهَ وَلِنَنْظُرَ نَفْسًا مَّا قَدَّمْتُمْ لِغَدٍ وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ ۝ ﴾ (الحشر: 18:59)

”اے ایمان والو! اللہ سے ڈرتے رہو اور چاہیے کہ ہر شخص دیکھے کہ اس نے کل کے لئے کیا سامان آگے بھیجا ہے، اور اللہ سے ڈرتے رہو، بلاشبہ وہ تمہارے سب اعمال سے باخبر ہے۔“

شب و روز گزارتے ہوئے اگر ہمارا تصور تبدیل ہو جائے۔ ہم آخری محاسبے کی عینک لگالیں۔ دنیا کے ہر فعل کو آخرت کے تناظر میں دیکھنا شروع کردیں۔ ہم یہ دیکھنا شروع کردیں کہ آگے کیا جا رہا

ہے تو دنیا و آخرت کی کامرانیوں نصیب ہو جائیں گی اور خدا نخواستہ ایسا نہ ہو سکا تو شاید نہ دنیا میں عافیت مل سکے اور نہ ہی آخرت میں۔ اس ضمن میں نبی کریم ﷺ نے غفلت کی دلدل سے نجات کیلئے یوں رہنمائی فرمائی ہے:

”بروز قیامت اللہ کے دربار سے قدم ہٹ نہ سکیں گے جب تک ان چیزوں کے متعلق پوچھ نہ لیا جائے: (۱)۔ عمر کن کاموں میں ختم کی؟ (۲)۔ جوانی کیسے گزاری؟ (۳)۔ مال کہاں سے حاصل کیا اور کہاں خرچ کیا؟ (۴)۔ علم کے مطابق کتنا عمل کیا؟“ (ترمذی: 2416)

دنیا سے حاصل....؟ چند روزہ دنیا کی خاطر انسان ہمیشہ کی نعمتوں کا سودا کر رہا ہے، دیکھا جائے تو یہاں سے حاصل بھی کیا کیا ہے...؟ بیشتر وقت تو مصائب گھیراؤ کئے رہتے ہیں۔ تاہم عموماً روزانہ صبح کا ناشتہ، دوپہر اور شام کا کھانا، کبھی کبھار دعوت و تفریح، مشروبات، پھل، شہوات وغیرہ۔ اور جو کچھ مل بھی رہا وہ بھی دوسرے سے خالی نہیں، پریشانیوں خوشیوں کے تعاقب میں ہی رہتی ہیں۔ پھر شادی ہونے اور عمر بڑھنے سے نئی امتگیں بھی دم توڑ چکیں، تو اب کیا رہ گیا... سوائے دھوکے کے؟ یہ بھی معلوم نہیں کس وقت موت ان حقیر لذات کا مکمل خاتمہ کر دے۔ محض اس کی خاطر آخرت کو بھول کر ہمیشہ کی عظیم لذتوں کو کھودینا کیا عقلمندی ہے...؟ اگر حقیقت کی نظر سے دیکھا جائے تو دنیا میں آخرت کیلئے زاو راہ نہ سمیٹنا ہو تو یہ دنیا تو رہنے کی جگہ ہی نہیں۔ اول تو یہاں ہیں ہی مصائب و آلام، اگر راحت نصیب ہو بھی جائے تو وہ بھی بے سکونی سے خالی نہیں ہوتی، یہاں کا فائدہ بھی نقصان اور خدشات سے خالی نہیں۔ پھر یہاں کی نعمتیں دیکھتے ہی دیکھتے فنا پذیر بھی ہوتی جاتی ہیں۔ اس لیے یہاں تھوڑی سی زندگی کے عوض ہمیشہ کی اخروی راحتوں کا حصول بڑا سستا سودا ہے۔ کیا ہم یہاں صبر کر کے وہاں رب کی رضا اور لافانی عیش کے حصول کیلئے آمادہ ہیں.....؟



تیسری تدبیر: دنیا پرستی پر شدید تنبیہات

دنیا پرستی کے انتہائی طاقتور جادو سے بچانے کیلئے پروردگار نے دنیا پرستی پر شدید تنبیہات بھی نازل فرمادی ہیں کیونکہ نقد و نقد دنیوی لذات کے ہوتے ہوئے: پرہیزگاری، سچائی، پاک دامنی، دیانتداری، حیاء، عبادت، محنت، خدمت..... پر گامزن رہنا بہت دشوار ہے۔ اس لئے ہمیں بچانے کے لیے پروردگار نے انتہائی سخت سطح پر جا کر بھی دنیا کی مذمت کر دی ہے۔ یہاں بھی دنیا کو ترک کرنا مقصود نہیں، بلکہ دھوکے اور غفلت سے نکال کر خواہشات کو قابو کر کے قانون الہی کے تابع زندگی کرنا مطلوب ہے۔ اس ضمن میں چند آیات ملاحظہ کریں:

☆ ﴿مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوفِ إِلَيْهِمْ أَعْمَالَهُمْ فِيهَا وَهُمْ فِيهَا لَا يُنْحَسُونَ ۝ أُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَ حَبِطَ مَا صَنَعُوا فِيهَا وَ بَطُلًا مَّا كَانُوا يَعْمَلُونَ ۝﴾ (ہود: 11: 15)

”جو کوئی بھی چاہے (صرف) دنیا کی زندگی اور اس کی زینت کو تو اسے اس کے اعمال کا پورا بدلہ دے دیا جائے گا اور اس میں کمی نہیں کی جائے گی۔ یہی وہ لوگ ہیں کہ نہیں ہے جن کیلئے آخرت میں کچھ بھی سوائے آگ کے اور برباد ہو گیا وہ جو بنایا تھا انہوں نے اس دنیا میں اور مٹ جانے والے تھے وہ کام جو وہ کیا کرتے تھے۔“

یعنی اور کوئی جرم نہ بھی ہو تو آخرت کی بجائے محض دنیا کی خاطر جینا ہی اتنا بڑا جرم ہے کہ اس کا نتیجہ سوائے دوزخ کی آگ کے اور کچھ نہیں۔ اگر کوئی بچنا چاہے تو خالق نے بچانے کیلئے کوئی

کسر نہیں چھوڑی۔! تاہم زینت اختیار کرنا مطلقاً ممنوع نہیں (جیسا کہ سورہ اعراف آیت: ۳۲ میں اہل ایمان کیلئے حلال زینت کو جائز قرار دیا گیا ہے) بلکہ زیب و زینت کو زندگی کا مقصد بنا لینا، تعیش و آرائش میں اسراف و تبذیر اور حد سے تجاوز کرنا اور ممنوع و حرام زینت کو اختیار کرنے پر مذکورہ وعید آئی ہے۔

☆ ﴿ قُلْ هَلْ نُنَبِّئُكُمْ بِالْأَخْسَرِينَ أَعْمَالًا ۝ الَّذِينَ صَلَّ سَعِيهِمْ فِي الْحَيَاةِ الدُّنْيَا وَهُمْ يَحْسَبُونَ أَنَّهُمْ يُحْسِنُونَ صُنْعًا ۝ أُولَٰئِكَ الَّذِينَ كَفَرُوا بِآيَاتِ رَبِّهِمْ وَ لِقَائِهِ فَحَبِطَتْ أَعْمَالُهُمْ فَلَا نُقِيمُ لَهُمْ يَوْمَ الْقِيَامَةِ وَزْنًا ۝ ﴾

(الکھف: 18: 103-106)

” (اے نبی) فرما دیجئے کیا میں تمہیں نہ بتلاؤں اعمال میں گھائے والے لوگوں کے بارے میں۔ یہ وہ لوگ ہیں کہ جن کی (ساری) کاوش ضائع ہوگئی محض دنیا کی خاطر اور وہ سمجھتے رہے کہ وہ ترقی والے کام کر رہے ہیں۔ یہی وہ لوگ ہیں جنہوں نے (درحقیقت) کفر کیا ہے اپنے رب کی آیات سے اور اس کے ساتھ ملاقات سے، تو ان کے اعمال اکارت ہو گئے۔ پس نہیں قائم کیا جائے گا ترازو بروز قیامت ان کے اعمال کا وزن کرنے کے لیے۔“ یہاں پچھلی آیت کریمہ سے بھی زیادہ سخت انداز سے متنبہ کر دیا گیا ہے کہ آخرت کو نظر انداز کر کے محض دنیا بنانے کی دوڑ دھوپ میں زندگی غرق کرنا ہی درحقیقت اللہ کی آیات سے کفر کرنا ہے اور ایسے لوگوں کے اعمال کا وزن بھی نہیں کیا جائے گا۔ اس آیت کریمہ سے آگاہی کے بعد بھی کیا دھوکے کی لپیٹ میں رہنے کا جواز باقی رہ جاتا ہے؟

☆ ﴿ فَاِذَا جَاءَتِ الطَّامَّةُ الْكُبْرٰى ۝ يَوْمَ يَتَذَكَّرُ الْاِنْسَانُ مَا سَعٰى ۝ وَوَرَزَّتِ الْجَحِيْمُ لِمَنْ يَّرٰى ۝ فَاَمَّا مَنْ طَغٰى ۝ وَآثَرَ الْحَيٰوةِ الدُّنْيَا ۝ فَاِنَّ الْجَحِيْمَ هٰى الْمَاوٰى ۝ وَاَمَّا مَنْ خَافَ مَقَامَ رَبِّهِ وَنَهٰى النَّفْسَ عَنِ الْهَوٰى ۝ فَاِنَّ الْجَنَّةَ هٰى

﴿الْمَأْوَىٰ ۝﴾ (النّازعات: 79:34-41)

”تو جب بڑی آفت آئے گی۔ اس دن یاد کرے گا انسان اپنے کاموں کو، اور دوزخ سامنے لائی جائے گی کہ اسے دیکھا جائے۔ تو جس کسی نے سرکشی کی اور ترجیح دی دنیاوی زندگی کو (آخرت پر)۔ تو بے شک جہنم ہی ہے اس کا ٹھکانہ۔ لیکن جو کوئی ڈر ارب کے حضور اپنی پیشی سے اور لگام ڈالی اپنے نفس کو (غلط) خواہشات کی پیروی پر۔ تو بلاشبہ جنت ہی ہوگا اس کا ٹھکانہ۔“

یہاں بھی نہایت موثر انداز سے حقائق کھول دیئے گئے ہیں۔ یعنی نجات کا دار و مدار محاسبے کے خوف پر ہے جو بے ہنگم خواہشات کو قابو کرنے کا ذریعہ بنتا ہے۔ اور یہی دو چیزیں یعنی اللہ کا ڈر اور خواہشات پر قابو..... نجات کا موجب بن جاتی ہیں۔

﴿مَنْ كَانَ يُرِيدُ الْعَاجِلَةَ عَجَلْنَا لَهُ فِيهَا مَا نَشَاءُ لِمَنْ نُرِيدُ ثُمَّ جَعَلْنَا لَهُ جَهَنَّمَ يَصْلَاهَا مَذْمُومًا مَّدْحُورًا ۝ وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ فَأُولَٰئِكَ كَانَ سَعْيُهُمْ مَشْكُورًا ۝﴾ (بنی اسرائیل: 18:18-19)

”جس نے چاہا (صرف) جلد ملنے والی دنیا کو تو جلد دے دیتے ہیں اسے ہم یہیں جو چاہتے ہیں اور جس کے لئے چاہتے ہیں۔ پھر ٹھہرا رکھی ہے اس کے لئے ہم نے دوزخ، داخل ہوگا وہ اس میں بُرے حال سے اور رائندہ درگاہ ہو کر۔ اور جس کسی نے ارادہ کیا آخرت کا اور اس کے لئے اتنی کاوش کی جو اسکے لائق ہے اور وہ صاحب ایمان بھی ہو تو یہ لوگ ہیں جن کی کاوش مقبول ہوگی۔“

تمام شملوک و شبہات کا خاتمہ کرتے ہوئے انسانیت پر بالکل واضح کر دیا گیا ہے کہ جس نے آخرت کو پس پشت ڈال کر صرف دنیا چاہی تو اسے دنیا تو مل جائے گی لیکن آخرت اندھیر ہو جائے گی۔ اور آخرت اسے نصیب ہوگی جو آخرت کی کامیابی زندگی کا اولین مقصد بنائے گا، پھر

اس کے لئے اتنی کوشش کرے جتنی اس کے لائق ہے، تو یہی وہ کاوش قابل قبول ہوگی۔ یعنی ادھورے دین کی بجائے پورے دین کو سنجیدہ لے کر ہر قدم اور ہر سانس پر اللہ کے قانون کے تابع رہنے کی فکر کرے۔ نادانی میں کہیں بھول چوک ہو جائے تو فوراً پلٹ آئے۔
کیا خوب کہا کسی نے:

”جنت کا حقیقی مستحق تو وہ ہے جو قربانی کے درجے میں اس کا طلب گار بنے، آج کا مسلمان تو خواہش کے درجے میں بھی اس کا طلب گار نہیں۔“

(حکمت کی باتیں، ابوحنی، انذار پبلشر)

آئیے نجات یافتہ ہونے کے لیے جلد از جلد اپنی ذمہ داری کی پہچان پیدا کرتے ہوئے اسے بھرپور نبھانے کی فکر کریں۔



قیامت کی ہولناکیاں

پروردگار نے انسان کو نفس و شیطان اور دنیا پرستی کے جادو سے بچانے کے لئے بہت سے ذرائع استعمال کیے ہیں۔ انہیں میں سے روز قیامت کی ہولناکیوں کا بیان بھی ایک بڑا ذریعہ ہے۔ قیامت کے ہولناک منظر پر طرح طرح سے آیات کے ذریعے انداز کیا گیا ہے۔ جن پر کان دھرنے سے انسان انجام سے ڈر جاتا ہے، رقت قلبی نصیب ہوتی ہے جو مذکورہ سحر سے نجات کا موجب بن جاتی ہے۔ انہیں آیات میں سے چند آیات پیش خدمت ہیں جنہیں گاہے بگاہے ذہن نشین کرتے رہنے کی ضرورت ہے۔

☆ ﴿وَ أَنْذَرَهُمْ يَوْمَ الْحَسْرَةِ إِذْ قُضِيَ الْأَمْرُ وَ هُمْ فِي غَفْلَةٍ وَ هُمْ لَا يُؤْمِنُونَ ۝﴾ (مریم: 19: آیت: 39)

”اور انہیں ڈرا دیں اس حسرت و افسوس والے دن سے جس دن ہر کام کا ٹھیک ٹھیک فیصلہ چکا دیا جائے گا۔ اور یہ لوگ غفلت میں ہیں اور ایمان نہیں لارہے۔“

☆ ﴿وَ أَنْذِرِ النَّاسَ يَوْمَ يَأْتِيهِمُ الْعَذَابُ فَيَقُولُ الَّذِينَ ظَلَمُوا رَبَّنَا أَخِرْنَا إِلَىٰ أَجَلٍ قَرِيبٍ نُّجِبُ دَعْوَتَكَ وَ نَتَّبِعِ الرَّسُولَ أَوْلَمَ تَكُونُوا أَقْسَمْتُمْ مِّنْ قَبْلُ مَا لَكُمْ مِّنْ زَوَالٍ ۝﴾ (ابراہیم: 14: آیت: 44)

”اور لوگوں کو ڈرا دیں اس دن سے جس دن عذاب انہیں آ لے گا۔ تو اس دن کہیں گے وہ لوگ جنہوں نے ظلم کیا، اے ہمارے رب تھوڑی سی مہلت دے دے ہمیں۔ ہم تیری بات

ماین گے اور رسول کی پیروی کریں گے۔ (جواب ملے گا) کیا تم وہی نہیں جو اس سے قبل قسمیں کھا کر کہتے تھے کہ ہم پے زوال آنا ہی نہیں۔“

☆ ﴿وَأَمَّا زُورًا الْيَوْمَ أَيُّهَا الْمُجْرِمُونَ ۝ أَلَمْ أَعْهَدْ إِلَيْكُمْ بَيْنِي أَدَمَ أَنْ لَا تَعْبُدُوا الشَّيْطَانَ إِنَّهُ لَكُمْ عَدُوٌّ مُّبِينٌ ۝﴾ (یس: 36: آیت: 59)

”الگ ہو جاؤ آج کے دن اے مجرمو۔ اے بنی آدم کیا نہیں ہدایت کی تھی میں نے تمہیں کہ تم شیطان کی پوجا نہ کرنا، بلاشبہ وہ تمہارا کھلا دشمن ہے۔“

☆ ﴿وَأَنْذَرْتَهُمْ يَوْمَ الْأَزْفَةِ إِذِ الْقُلُوبُ لَدَى الْحَنَاجِرِ كَظْمِينٍ مَّا لِلظَّالِمِينَ مِنْ حَمِيمٍ وَلَا شَفِيعٍ يُطَاعُ ۝﴾ (المومن: آیت: 18)

”ان لوگوں کو اس دن سے ڈرا دیں جو قریب ہی آ لگا ہے۔ جس دن کلیجے منہ کو آرہے ہوں گے، لوگ غم سے بھرے ہوں گے اور ظالموں کیلئے کوئی دوست اور سفارشی نہ ہوگا۔“

☆ ﴿فَكَيْفَ تَتَّقُونَ إِنْ كَفَرْتُمْ يَوْمًا يَجْعَلُ الْوِلْدَانَ شِيبَانَ ۝ السَّمَاءُ مَنفُطَةٌ بِهِ كَانَتْ وَعَدُّهُ مَفْعُولًا ۝﴾ (المرزل: 17-18)

”اگر تم نے انکار کیا تو اس دن کی سختی سے کیسے بچو گے، جو بچوں کو بوڑھا کر دے گا، جس کی ہولناکی سے آسمان پھٹ جائے گا۔ یہ اللہ کا وعدہ ہے جو پورا ہو کر رہے گا۔“

☆ ﴿فَتَوَلَّ عَنْهُمْ يَوْمَ يَدْعُ الدَّاعِ إِلَى شَيْءٍ نُكْرٍ ۝ خُشَعًا أَبْصَارُهُمْ يَخْرُجُونَ مِنَ الْأَجْدَاثِ كَأَنَّهُمْ جَرَادٌ مُنْتَشٍ ۝ مُهْطِعِينَ إِلَى الدَّاعِ يَقُولُ الْكٰفِرُونَ هَذَا يَوْمٌ عَسِرٌ ۝﴾ (القدر: 45: 6-8)

”پس (اے نبی) ان سے اعراض کیجئے، جس روز ایک پکارنے والا ایک ناگوار چیز کی طرف پکارے گا۔ اس روز سہمی ہوئی ہوں گی ان کی آنکھیں۔ قبروں سے اس طرح نکل کھڑے ہوں گے گویا بکھری ہوئی ٹڈیاں ہیں۔ پکارنے والے کی طرف دوڑے جا رہے ہوں

گے، انکار کرنے والے کہیں گے یہ دن تو بڑا ہی کٹھن ہے۔“

☆ ﴿ اَسْتَجِیْبُوْا لِرَبِّكُمْ مِّنْ قَبْلِ اَنْ یَّاْتِیَ یَوْمٌ لَا مَرَدَّ لَهٗ مِنَ اللّٰهِ مَا لَكُمْ مِّنْ مَّلْجَا یَوْمَیْنِذٍ وَمَا لَكُمْ مِّنْ نَّكِیْرٍ ۝﴾ (شوری: 42: آیت: 47)

”اپنے رب کی بات مان لو اس سے قبل کہ اللہ کی جانب سے وہ دن آجائے جس کا ٹل جانا ممکن نہیں۔ اس روز نہ تمہارے لئے کوئی جائے پناہ ہوگی اور نہ ہی تمہارے لئے انکار کی کوئی صورت۔“

☆ ﴿ وَاَمَّا مَنْ اُوْتِیَ كِتٰبَهٗ بِسْمَالِهٖ فَيَقُوْلُ یَلْبِیْتِیْ لَمْ اُوْتِ كِتٰبِیْہٖ ۝ وَ لَمْ اَدْرِ مَا حِسَابِیْہٖ ۝ یَلْبِیْتُہَا کَانَتِ الْقٰضِیَۃُ ۝ مَا اَغْنٰی عَنِّیْ مَا لِیْہٖ ۝ هَلٰکَ عَنِّیْ سُلْطٰنِیْہٖ ۝ خُذُوْہُ فَعَلُوْہُ ۝ ثُمَّ الْجَحِیْمُ صَلُوْہُ ۝﴾ (الحاقہ: 25-29)

”اور جس کو دیا گیا اعمال نامہ بائیں ہاتھ میں تو وہ کہے گا ہائے کاش نہ دیا جاتا مجھے میرا اعمال نامہ اور میں نہ جانتا میرا حساب کیا ہے۔ کاش موت میرا کام تمام کر دیتی۔ آج میرا مال میرے کسی کام نہیں آیا۔ میری سلطنت جاتی رہی۔ حکم ہوگا پکڑ لو اور طوق پہنا دو، پھر جھونک دو اسے جہنم کی آگ میں۔“

☆ ﴿ یَوْمَ تَكُوْنُ السَّمٰوٰتُ کَالْمُهْلِ ۝ وَ تَكُوْنُ الْجِبَالُ کَالْعِهْنِ ۝ وَلَا یَسْئَلُ حَمِیْمٌ حَمِیْمًا ۝ یُبْصِرُوْنَہُمْ یَوْدُ الْمَجْرِمُ لَوْ یَفْتَدِیْ مِنْ عَذَابِ یَوْمِئِذٍ بِبَنِیْہٖ ۝ وَ صٰحِبَتِہٖ وَاَخِیْہٖ ۝ وَ فَصِیْلَتِہٖ الَّتِیْ تُؤْبِہٖ ۝ وَ مَنْ فِی الْاَرْضِ جَمِیْعًا ثُمَّ یُنْحٰیہٖ ۝ کَلَّا اِنَّہَا لَطٰی ۝ نَزَّاعَةً لِّلشَّوٰی ۝ تَدْعُوْا مَنْ اَدْبَرَ وَ تَوَلٰی ۝﴾

(المعارج: 8-16)

”جس دن آسمان پگھلے ہوئے تانبے کی طرح ہو جائے گا، اور پہاڑ دھکی ہوئی روئی کی طرح اور کوئی دوست کسی دوست کو نہ پوچھے گا حالانکہ ایک دوسرے کو دکھا دیے جائیں گے۔ خواہش

کرے گا مجرم کاش وہ فدیے میں دے سکے اس دن کے عذاب سے بچنے کیلئے: اپنی اولاد کو، اپنی بیوی کو، اپنے بھائی کو اور اپنے خاندان کو جو اسے پناہ دینے والا تھا، اور روئے زمین کے سب انسانوں کو پھر یہ نجات دلا سکے اپنے آپ کو۔ ہرگز نہیں یقیناً وہ شعلہ والی آگ ہے جو چاٹ جائے گی گوشت پوست کو۔ بلائے گی ہر اس شخص کو جس نے پیٹھ پھیری اور منہ موڑا (حق یعنی قرآن سے)۔“



پانچویں تدبیر: جنت و دوزخ سے آگاہی

اخروی انجام کو سمجھنے کیلئے دنیوی نعمت و مصیبت کو یاد رکھنے کی ضرورت ہے۔ دنیا کے مزوں اور نعمتوں کو یاد کریں کہ یہ ہمیں کتنی عزیز ہیں؟ ہم ان کے لئے کتنے حریص ہیں، اگرچہ یہ بہت عارضی ہیں۔ اسی طرح دنیا کی مشکلات اور مصائب: شدید گرمی، شدید سردی، چوٹ لگنا، شدید درد ہونا، کانٹا چھسنا، آگ کی لو لگنا..... ہمارے لئے کتنا تکلیف دہ ہے؟ ہم ان مصائب سے کتنا بھاگتے ہیں؟ تو کیا ہمیشہ کی زندگی میں شدید ترین آگ سے اس نازک جسم کو بچانے کی ضرورت نہیں؟ اگر ضرورت ہے تو پھر لازماً آخرت کی فکر اور تیاری کرنی چاہئے!

اخروی خسارے کی جھلک

حقیقت سے آگہی کے لیے ابدی اخروی تباہی کی جھلک پیش خدمت ہے۔ اس یقینی برپا ہونے والی حقیقت سے خبردار ہو کر فوراً زندگی کو اللہ کے قانون کے تابع کرنے کا فیصلہ کرتے ہوئے ابدی تباہی سے اپنے آپ کو بچالیں۔

سب سے ہلکا عذاب: رسول اللہ ﷺ نے فرمایا:

”قیامت والے دن سب سے ہلکے عذاب والا وہ آدمی ہوگا جس کے پاؤں کے تلوؤں میں دو انگارے رکھے جائیں گے جن سے اس کا دماغ کھول اٹھے گا۔ وہ خیال کرے گا کہ اس سے زیادہ سخت عذاب والا اور کوئی نہیں، حالانکہ وہ ان جہنمیوں میں سب سے زیادہ ہلکے

عذاب والا ہوگا۔“ (بخاری: 6561)

رہن سہن: اہل جہنم کے رہن سہن کے متعلق فرمایا:

﴿لَهُمْ مِنْ جَهَنَّمَ مِهَادٌ وَمِنْ فَوْقِهِمْ غَوَاشٍ وَكَذَلِكَ نَجْزِي
الظَّالِمِينَ ۝﴾ (اعراف: 7: آیت: 41)

”ان کے لئے جہنم کی آگ کا بچھونا ہوگا اور جہنم کی آگ کا ہی اوڑھنا ہوگا اور یہی ہم دیں
گے بدلہ ظالموں کو۔“

کھانا پینا: دوزخیوں کے کھانے کی بابت فرمایا:

☆ ”یہ ضیافت اچھی ہے یا تھوہر کا درخت؟ ہم نے اس درخت کو ظالموں کیلئے فتنہ بنایا ہے۔ یہ وہ
درخت ہے جو جہنم کی تہہ میں اگتا ہے۔ اس کے شگوفے ایسے ہیں جیسے سانپوں کے سر۔ جہنمی
یہی تھوہر کا درخت کھائیں گے اور اسی سے اپنا پیٹ بھریں گے۔ کھانے کے بعد پینے کیلئے
انہیں کھولتا ہوا پانی ملے گا۔ اور اس کے بعد ان کی واپسی اسی آتش دوزخ کی طرف
ہوگی (جہاں سے پانی پلانے کیلئے لائے گئے تھے)۔“ (صافات: 62-67)

☆ ”بلاشبہ تھوہر کا درخت کھانا ہوگا گنہگاروں کا (دیکھنے میں) تیل کی تلچھٹ جیسا ہوگا، پیٹ
میں اس طرح جوش مارے گا جیسے گرم کھولتا ہوا پانی“ (دخان: 44: 43-46)

☆ ”(دنیا کے بعد) آخرت میں دوزخ ہے جہاں خون اور پیپ کی آمیزش والا پانی پلایا جائے
گا۔ جسے وہ زبردستی گھونٹ گھونٹ کر کے پینے کی کوشش کرے گا لیکن مشکل سے ہی گلے سے
اتار سکے گا۔ اسے ہر طرف سے موت آتی دکھائی دے گی لیکن مرنے نہ پائے گا اور اس کے
بعد بھی سخت عذاب اس کی جان کو لاگور ہے گا“ (ابراہیم: 14: 16-17)

آگ کا بد شکل کر دینا: آگ چہروں کو بھون کر بد شکل کر دے گی:

☆ ﴿تَلْفَحُ وُجُوهُهُمْ النَّارُ وَهُمْ فِيهَا كَالِحُونَ ۝﴾ (المومنون: 23: 104)

”آگ ان کے چہروں کو چاٹ جائے گی اور وہ اس میں بد شکل پڑے ہوں گے“

☆ ”ہرگز نہیں وہ بھڑکتی ہوئی آگ ہے جو گوشت پوست کو چاٹ جائے گی۔“

(معارج: 15:70-16)

خوفناک آگ: دوزخ کی آگ کی بابت فرمایا:

”حکم ہوگا چلو اس سائے کی طرف جو تین شاخوں والا ہے۔ (سایہ ایسا) جو نہ ٹھنڈک پہنچانے والا ہے اور نہ آگ کی لپیٹ سے بچانے والا۔ یقیناً وہ آگ پھینکنے کی ایسے انگارے جو بڑے بڑے محلات کی مانند ہوں گے۔ گویا کہ وہ اونٹ ہیں زرد رنگ کے۔ تباہی ہے اس روز جھٹلانے والوں کیلئے۔“ (المرسلات: 30-34)

جنہم کی مزید طلب: جنہم سب کچھ ہڑپ کر کے بھی مزید طلب کرے گی:

”قیامت کے دن ہم جنہم سے پوچھیں گے کیا تو بھر گئی وہ کہے گی کیا کچھ اور بھی ہے؟“

(ق: 50: آیت: 30)

موت مانگنا: عذاب سے تنگ آ کر جنہم موت مانگیں گے تو جواب دیا جائے گا:

”اور جب ڈالے جائیں گے مجرم اس کی کسی تنگ جگہ میں مشکلیں باندھ کر تو مانگنے لگیں گے وہ اس وقت موت۔ (کہا جائے گا) مت مانگو آج صرف ایک موت کو بلکہ مانگو آج بہت سی موتیں۔ ان سے پوچھو کیا یہ انجام بہتر ہے یا وہ ابدی جنت؟“

(الفرقان: 25: آیت: 13-15)

جنہم کی خوفناک دھاڑ: جب مجرم جنہم میں ڈالے جائیں گے تو جنہم شدت انتقام سے خوفناک آواز سے دھاڑے گی:

”جب پھینکے جائیں گے مجرم جنہم میں تو وہ جنہم کی ہولناک آوازیں سنیں گے، جنہم جوش کھا رہی ہوگی، ایسا معلوم ہوگا کہ مارے غصہ کے ابھی پھٹ جائے گی۔“ (الملک: 67: 7-8)

کھال کی تبدیلی: آگ سے جب ایک کھال جل جائے گی تو فوراً نئی کھال پیدا کر دی جائے گی:

”یقیناً وہ لوگ جنہوں نے ہماری آیات کو ماننے سے انکار کیا ہے، انہیں ہم ضرور آگ میں جھونکیں

گے۔ جب ان کے بدن کی کھال گل جائے گی تو اس کی جگہ دوسری کھال پیدا کر دیں گے

تا کہ وہ عذاب کی خوب تکلیف محسوس کریں۔“ (نساء: 4: آیت: 56)

دھیمی آگ کا بھڑکانا: جہنم کی آگ جیسے ہی دھیمی ہونے لگے گی تو اسے فوراً بھڑکا دیا جائے گا:

”اور لائیں گے ان لوگوں کو ہم منہ کے بل کھینچ کر قیامت کے روز اندھے، گونگے اور بہرے

بنا کر، ان کا ٹھکانہ جہنم ہے۔ جب کبھی اس کی آگ دھیمی ہونے لگے گی ہم اسے اور بھڑکا دیں

گے۔“ (بنی اسرائیل: 17: آیت: 97)

صرف ایک دن عذاب کی تخفیف کی درخواست:

”جہنم میں پڑے ہوئے لوگ داروغہ جہنم سے درخواست کریں گے، اپنے رب سے عرض کرو کہ

وہ ہمارے عذاب میں صرف ایک دن کیلئے ہی تخفیف کر دے۔“ (مومن: 40: 49-50)

لیکن نہیں کی جائے گی بلکہ ڈانٹ پڑ جائے گی۔

پل بھر کے لیے: پل بھر کیلئے بھی عذاب ہلکانہ کیا جائے گا

☆ ”نہ ان کا قصہ تمام کیا جائے گا کہ مرجائیں اور نہ ان کے عذاب میں کوئی کمی کی جائے گی، اسی

طرح بدلہ دیتے ہیں ہم ہر انکار کرنے والے کو۔“ (فاطر: 35: آیت: 36)

☆ ”اور وہ چیخ چیخ کر کہیں گے جہنم میں کہ اے ہمارے رب نکال لے ہمیں یہاں سے تاکہ

کریں ہم نیک عمل مختلف ان اعمال سے جو ہم کیا کرتے تھے۔ (جواب ملے گا) کیا نہیں دی

تھی ہم نے تم کو اتنی عمر جس میں نصیحت حاصل کر سکتا تھا جو نصیحت حاصل کرنا چاہتا اور آئے

تھے تمہارے پاس متنبہ کرنے والے، پس چکھو اب مزا تم (اپنے کرتوتوں کا) اور نہیں ہے

ظالموں کا کوئی مددگار۔“ (فاطر: 35: آیت: 37)

آگ کے ستونوں میں بندش: دوزخیوں کو آگ کے صندوقوں میں بند کر دیا جائے گا:

”اللہ کی آگ ہے بھڑکائی ہوئی جو دلوں تک پہنچ جائے گی۔ مجرموں کو بڑے بڑے ستونوں میں باندھ

کر اوپر سے بند کر دیا جائے گا۔“ (ہمزہ: 104: 6-9)

اونچی اونچی چٹخیں: ارشاد فرمایا:

”وہاں وہ پھنکاریں (چٹخیں چلائیں) گے اور حال یہ ہوگا کہ وہاں کان پڑی آواز سنائی نہ دے گی۔“ (الانبیاء: 21: آیت: 100)

رسول اللہ ﷺ نے فرمایا: ”جہنمی اس قدر روئیں گے کہ اگر ان کے آنسوؤں میں کشتیاں چلائی جائیں تو جلنے لگیں۔“ (مستدرک للحاکم، سندہ حسن)
بدترین عذاب: بدترین عذاب کی شکل یوں ہوگی:

☆ ”(حکم ہوگا) اسے پکڑ لو اور گھسیٹ کر لے جاؤ جہنم کے بچوں بیچ اور ڈال دو اس کے سر پر کھولتا ہوا پانی بطور عذاب۔ (پھر کہا جائے گا) کچھ اسے تو بڑا عزت دار تھا۔ یہ ہے وہ چیز جس کے آنے میں تم لوگ شک کیا کرتے تھے۔“ (دخان: 44: 47-50)

☆ ”اس روز تم مجرموں کو دیکھو گے ان کے ہاتھ اور پاؤں زنجیروں میں جکڑے ہوئے ہوں گے، تارکول کے لباس پہنے ہوئے ہوں گے اور آگ کے شعلے ان کے چہروں پر چھائے جا رہے ہوں گے۔“ (ابراہیم: 14: 49-50)

بات نہ سنی جائے گی: جہنمی عرض کریں گے:

”اے ہمارے رب! نکال دے تو یہاں سے ہمیں پھر اگر دوبارہ ہم ایسا کریں تو یقیناً ہم ظالم ہوں گے، ارشاد ہوگا دور ہو جاؤ میرے سامنے سے اور پڑے رہو اسی میں اور مجھ سے بات تک نہ کرو۔“ (المومنون: 23: 107-108)

واپس دھکیلنا: عذاب سے تنگ آ کر جہنمی جب بھاگنا چاہیں گے تو انہیں واپس جہنم میں دھکیل دیا جائے گا۔ ارشاد بانی ہے:

”اور ان کے لئے جہنم میں لوہے کے گرز اور ہتھوڑے ہوں گے، جب کبھی گھبرا کر جہنم سے

نکلنے کی کوشش کریں گے تو پھر اسی میں واپس دھکیل دیے جائیں گے (اور کہا جائے گا) اب جلنے کی سزا کا مزہ چکھو۔‘ (الحج: 22-21: 22)

اتنی سختی کیوں؟

سوال یہ پیدا ہوتا ہے کہ انسان کے ساتھ اتنی سختی کیوں کی جائے گی؟ ظاہری بات ہے جس نے وجود، عقل و شعور اور تعلیمات وحی سمیت دیگر تمام دنیوی نعمتوں سے نوازا ہو۔ انسان ان سب نعمتوں کو استعمال بھی کرے اور اس کی نافرمانی بھی کرے تو عذاب تو ہوگا۔ اسی طرح جن بے بسوں پر ظلم ہوئے ان کے ظلموں کا مداوا بھی تو ہونا چاہئے؟ لہذا اللہ تعالیٰ کے عدل کا تقاضا یہی ہے کہ فیصلے کا مذکورہ نتیجہ نکلنا چاہئے۔ یہ تو اس سے پوچھئے جس کی بیٹی بہن سے زیادتی ہوئی ہو کہ بدلہ لینا چاہئے یا کہ نہیں؟

ابدی نعمتوں کی جھلک

اخریٰ انجام دو انتہاؤں پر مشتمل ہے، یا تو بدترین تباہی جس کی جھلک پیش کی گئی یا لافانی عیش۔ ایسا عیش و سرور جس میں خوشی و مسرت اور سرور و کیف کی ناختم ہونے والی بہاریں اٹھ پڑیں۔ جہاں کسی خوف و خطر کا گزرنہ ہو۔ ایسی لافانی بہاریں جن کا تصور نہ کیا جاسکے۔ انسان کا ایسا حسن جو بیان سے باہر ہو۔ خواتین کا بے مثال حسن و جمال، ہر طرف پھیلی ہوئی خوشبوئیں، موتیوں کی طرح خدام، دلکش لباس اور زیورات، سونے چاندی کی اینٹوں اور مشک کے گارے سے بنے ہوئے گھر..... ایمان کی تازگی کیلئے چند کیفیات ملاحظہ فرمائیں:

وسیع و عریض نعمتیں: جنت وسیع و عریض نعمتوں کی بادشاہی ہے:

☆ ﴿وَإِذَا رَأَيْتَ نَمَّ رَأَيْتَ نَعِيمًا وَمُلْكًا كَبِيرًا﴾ (دہر: 76: آیت: 20)

”جب تم جنت کو دیکھو گے تو نظر آئیں تمہیں ہر طرف نعمتیں ہی نعمتیں اور سرور و سامان بہت

بڑی سلطنت کا۔“

☆ جنت میں ملنے والی عظیم نعمتوں کی نہایت دلکش انداز سے نقشہ کشی یوں کی گئی ہے:

﴿ وَأَزْلَفْتِ الْجَنَّةَ لِلْمُتَّقِينَ غَيْرَ بَعِيدٍ ۝ هَذَا مَا تَوْعَدُونَ لِكُلِّ أَوَّابٍ حَفِيظٍ ۝
مَنْ خَشِيَ الرَّحْمَنَ بِالْغَيْبِ وَجَاءَ بِقَلْبٍ مُنِيبٍ ۝ ادْخُلُوهَا بِسَلَامٍ ذَلِكَ يَوْمُ
الْخُلُودِ ۝ لَهُمْ مَا يَشَاءُونَ فِيهَا وَلَدَيْنَا مَزِيدٌ ۝ ﴾ (سورہ ق: 50: 31-35)

”اور جنت پر ہیزگاروں کے بالکل قریب کر دی جائے گی اور وہ ذرا بھی دور نہ ہوگی۔ یہ ہے جس کا تم سے وعدہ کیا جاتا تھا ہر اس شخص کیلئے جو رجوع کرنے والا اور پابندی کرنے والا ہو۔ جو بھی رحمن کا غائبانہ خوف رکھتا ہو اور لے کر آئے رجوع کرنے والا دل۔ اسے کہا جائے گا تم اس جنت میں داخل ہو جاؤ سلامتی کے ساتھ آج کے دن یہ داخلہ ہمیشہ ہمیش کیلئے ہے۔ ان کیلئے ہوگا وہاں جو کچھ وہ چاہیں گے اور ہمارے پاس اس سے بھی بہت بڑھ کر ہے۔“
یعنی وہ نعمتیں جن سے انسان واقف ہی نہیں جو انسان کے وہم و گمان میں بھی نہیں وہ بھی اسے نصیب ہوں گی۔

☆ ﴿ وَ سَارِعُوا إِلَىٰ مَغْفِرَةٍ مِّن رَّبِّكُمْ وَ جَنَّةٍ عَرْضُهَا السَّمَاوَاتُ وَالْأَرْضُ أُعِدَّتْ
لِلْمُتَّقِينَ ۝ ﴾ (آل عمران: 3: آیت: 133)

”اور دوڑو اپنے رب کی بخشش اور اس جنت کی طرف جسکی چوڑائی آسمانوں اور زمین جیسی ہے جو تیار کی گئی ہے متقین کیلئے۔“

جنت کی ایک جھلک: جنت کی ایک جھلک دیکھتے ہی دنیا کے سارے دکھ بھول جائیں گے، رسول اللہ ﷺ نے فرمایا:

”ایک ایسے آدمی کو لایا جائے گا جو جنتی ہوگا لیکن دنیا میں بڑی تکلیف کی زندگی بسر کی ہوگی۔ اسے جنت میں ایک غوطہ دیا جائے گا اور اس سے پوچھا جائے گا: اے ابن آدم دنیا میں تو نے کبھی کوئی تکلیف دیکھی یا رنج و غم سے کبھی تمھارا واسطہ پڑا؟ وہ کہے گا اے میرے رب تیری قسم کبھی نہیں، مجھے نہ تو کبھی رنج و غم سے واسطہ پڑا نہ کبھی کوئی دکھ یا تکلیف

دیکھی۔“ (مسلم، کتاب صفات المنافقین)

کیا خوب نعمتیں: جنت کی عظیم نعمتوں کی نقشا کشی یوں کی گئی:

☆ ”اور دائیں بازو والے، انکی خوش نصیبی کا کیا کہنا، وہ بے خار بیر یوں، تہ بہ تہ کیلوں اور لمبے لمبے سایوں اور ہر دم روں دواں پانی اور کبھی نہ ختم ہونے والے بے روک ٹوک ملنے والے پھلوں اور بلند و بالانشت گاہوں میں ہوں گے۔ ہم پیدا کریں گے انکی بیویوں کو خاص طور پر نئے سرے سے اور انہیں بنا دیں گے کنواریاں، جی بھر کر محبت کرنے والی اپنے شوہروں سے اور ان کی ہم عمر۔ یہ سب نعمتیں ہیں دائیں بازو والوں کیلئے۔“ (واقعہ: 56: 27-39)

☆ ”وعدہ کر رکھا ہے اللہ تعالیٰ نے مومن مردوں اور عورتوں سے ایسے باغات کا جن کے دامن میں نہریں بہتی ہوں گی اور ان میں رہیں گے وہ ہمیشہ ہمیش اور ان باغات میں انکے لئے ہوں گی پاکیزہ قیام گاہیں اور سب سے بڑھ کر یہ کہ انہیں اللہ کی رضامندی نصیب ہوگی اور یہی بڑی کامیابی ہے۔“ (توبہ: 9: آیت: 72)

☆ ”اہل تقویٰ سے جس جنت کا وعدہ کیا گیا ہے اسکی شان تو یہ ہے کہ اس میں نہریں جاری ہیں میٹھے پانی کی اور ایسے دودھ کی نہریں جس کے ذائقے میں ذرا فرق نہ آیا ہو، ایسی شراب کی نہریں جو پینے والوں کیلئے لذیذ ہو اور بہ رہی ہیں صاف و شفاف شہد کی نہریں۔“

(سورہ محمد: 47: آیت: 15)

جنت کی سب سے بڑی نعمت: سبحان اللہ وہاں تو خالق کائنات کا دیدار بھی نصیب ہو جائے گا:

﴿ وَجُوهٌ يَوْمَئِذٍ نَّاصِرَةٌ ۝ اِلَىٰ رَبِّهَا نَاظِرَةٌ ۝ ﴾ (قیامہ: 75: 22-23)

”اس روز کچھ چہرے تروتازہ ہوں گے اور دیکھ رہے ہوں گے اپنے رب کی طرف۔“

قابلِ رغبت: حقیقی معنوں میں قابلِ رغبت چیز جنت ہی ہے جس کی طرف ہر کسی کو رغبت کرنے کی

ضرورت ہے، جیسا کہ خالق نے فرمایا:

﴿ وَفِي ذَلِكَ فَلْيَتَنَافَسِ الْمُتَنَافِسُونَ ﴾ (مطففين: 26)

”اور یہ ہے وہ چیز (جنت کی نعمتیں) جس کی طرف رغبت کرنی چاہیے رغبت کرنے والوں کو۔“

چند شبہات کا زالہ

جنت و دوزخ کے ضمن میں چند شبہات کا زالہ پیش خدمت ہے:

(۱)۔ دوزخ صرف کفار کے لیے: یہ خیال کیا جاتا ہے کہ دوزخ صرف کفار کیلئے بنائی گئی ہے، کلمہ گو دوزخ میں نہیں جائے گا۔ اس ضمن میں تفصیل کے لیے دیکھئے ہماری تحاریر: ”زبان سے کلمہ کا اقرار اور نجات کی ضمانت؟“ اور ”امت مسلمہ کا اخلاقی زوال“

(۲)۔ جنت و دوزخ کی کیا فکر: کہا جاتا ہے کہ اعمال صرف اللہ کی رضا کی خاطر کرنے چاہئیں نہ کہ دوزخ کے خوف اور جنت کے لالچ کی خاطر۔ بات یہ ہے کہ اللہ کی رضا کی خاطر اعمال کرنا بہت اچھی بات ہے لیکن دوزخ سے بچنے اور جنت کے حصول کی خاطر اعمال کرنا بھی قبول کیا گیا ہے۔ قرآن مجید کا کثیر حصہ دوزخ سے بچنے اور جنت کے حصول کی دعوت پر ہی مشتمل ہے۔ بلکہ اللہ تعالیٰ نے اپنے مقررین کی صفت یوں بیان کی:

﴿ تَتَجَافَى جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَ طَمَعًا وَمِمَّا رَزَقْنَاهُمْ يُنْفِقُونَ ﴾ (السجده: 32: آیت: 16)

”ان کی کروٹیں اپنے بستروں سے الگ رہتی ہیں، اپنے رب کو خوف اور لالچ کے ساتھ

پکارتے ہیں اور جو کچھ ہم نے انہیں دے رکھا ہے وہ خرچ کرتے ہیں۔“

رسول اللہ ﷺ نے خود اپنے بارے میں فرمایا:

((اسأل الله الجنة و اعود به من النار)) (ابوداؤد)

”میں اللہ سے جنت مانگتا ہوں اور جہنم سے اس کی پناہ چاہتا ہوں“



اس ضمن میں مزید تفصیل کیلئے دیکھئے ہماری تحریر: ”ظلم عظیم پر جامع رہنمائی“

(۳)۔ اللہ مہربان: لوگ یہ خیال کرتے ہیں کہ اللہ بڑا مہربان ہے، سو ماؤں سے زیادہ پیار کرنے والا ہے وہ کیونکر عذاب دے گا؟ حالانکہ اللہ کے عدل کا یہ تقاضا ہے کہ نافرمانوں کو سزا اور فرمانبرداروں کو جزا دے۔ اور اسی عدل کے تذکرے سے قرآن بھرا پڑا ہے۔ دوزخ کے متعلق جو خوفناک آیات آپ نے ملاحظہ کی ہیں، وہ کیا ہیں؟ کیا یہ عذاب انسان کو نہیں دیا جا رہا؟ اللہ تعالیٰ ہمیں اپنی رضا سمیت اخروی عذاب سے بچا کر ابدی نعمتوں کی بہاریں نصیب فرمائے۔

(آمین)



چھٹی تدبیر: موت کے متعلق حقائق

اسلام کا اصل موضوع دنیا کی زندگی نہیں بلکہ موت اور موت کے بعد والی ابدی زندگی ہے۔ موت کے متعلق حقائق سے آگاہی اور موت کی یاد ہی وہ عظیم ہتھیار ہے جس سے رقت قلبی نصیب ہوتی ہے اور دنیا پرستی کا جادو فوراً دم توڑ جاتا ہے۔ مرنے کو یاد رکھنا ہی ہر قسم کے خیر کا موجب ہے۔ اس کے برعکس موت کی یاد سے دوری قساوت قلبی، غفلت اور ہر قسم کے شر کی طرف اکساہٹ کا باعث ہے۔ خواہشات کے پھندے سے آزادی کیلئے موت کی یاد تریاق کی حیثیت رکھتی ہے۔ موت کی یاد پتھر دل کو موم جبکہ موت سے غفلت زندہ دل کو بھی مردہ کر دیتی ہے۔ اگر کوئی دنیا و آخرت کی خیر کا طالب ہے تو اسے ہر لمحہ موت کا تصور دل میں بسانے کی محنت کرنا ہوگی، جیسا کہ پیارے رسول ﷺ نے فرمایا: ”لذات کو کاٹ دینے والی موت کو کثرت سے یاد کیا کرو۔“

(مشکوٰۃ، کتاب الجنائز، 1607، ترمذی: 2307، حسن)

اس ضمن میں بھی پروردگار نے کئی انداز سے حقائق کھول کر انسانیت کو دنیا پرستی اور نفس و شیطان کے چنگل سے چھٹکارہ دلایا ہے۔ ان آیات میں سے چند اہم مقامات ملاحظہ کریں:

اٹل حقیقت: موت وہ اٹل حقیقت ہے جس سے کسی کو بھی انکار نہیں، جو بھی دنیا میں آگیا ایک نہ ایک دن اس نے یہاں سے ضرور جانا ہے:

﴿وَلِكُلِّ أُمَّةٍ أَجَلٌ فَإِذَا جَاءَ أَجْلُهُمْ لَا يَسْتَأْخِرُونَ سَاعَةً وَلَا يَسْتَقْدِمُونَ﴾ (الاعراف: 34)

”اور ہر گروہ کے لیے ایک معیار معین ہے، پھر جب ان کی موت کا وقت مقرر آ جائے گا،

اس وقت وہ ایک ساعت نہ پیچھے ہٹ سکیں گے اور نہ آگے۔“
کسی کا دنیا میں آنا اتنا یقینی نہیں جتنا یہاں سے ہمیشہ کیلئے چلے جانا۔ لیکن اس کے باوجود بھی انسان اپنی موت اور انجام سے جتنا غافل ہے شاید کسی اور چیز سے نہیں، آج تو ہمیں موت کے تذکرے سے ناگواری ہوتی ہے لیکن جب وہ وقت آ گیا تو بھاگ نہ سکیں گے:

﴿ وَجَاءَتْ سَكْرَةُ الْمَوْتِ بِالْحَقِّ ذَلِكَ مَا كُنْتَ مِنْهُ تَحِيدُ ۝ ﴾ (سورہ ق: 19)

”اور موت کی بیہوشی حق کے ساتھ آ ہی پہنچی، یہ ہے وہ چیز جس سے تم بھاگتے تھے“

غفلت کی سب سے بڑی وجہ موت اور آخرت کا یاد نہ ہونا ہے، جیسا کہ فرمایا گیا:

”اس امت کی اول اصلاح (آخرت کا) یقین اور دنیا سے بے رغبتی ہے، جب کہ اس کا

اول فسادُ بخل اور لمبی آرزوئیں ہیں۔“ (بہقی فی شعب الایمان، رقم: 10844)

اس لیے نجات کیلئے موت کی یاد اور اس کی حقیقت سے آگہی ناگزیر ہے۔ لہذا دنیا و آخرت کی فلاح کیلئے موت کی بابت ناقابل فراموش حقائق پیش خدمت ہیں، اپنا بھلا چاہتے ہیں تو اولین فرصت میں موت کی دستک سے پہلے پہلے جلدان سے آگاہ ہو جائیں:

بالآخر یہاں سے جانا ہے: جو پیدا ہو گیا اس نے بالآخر مرنا ہے، اور زندگی کا حساب دینے کیلئے اپنے رب کے رو برو پیش ہونا ہے۔ کتنا بھی جی لیں گے: ۴۰، ۵۰، ۶۰، ۷۰،، ۱۰۰، ۱۰۰۰ سال لیکن زندگی کا آخری دن تو آ ہی جانا ہے:

﴿ كُلُّ نَفْسٍ ذَائِقَةُ الْمَوْتِ ثُمَّ إِلَيْنَا تُرْجَعُونَ ۝ ﴾ (العنکبوت: 57)

”اور ہر ذی نفس نے موت کا ذائقہ چکھنا ہے اور پھر ہماری طرف ہی تم پلٹائے جاؤ گے“

﴿ إِلَى اللَّهِ مَرْجِعُكُمْ جَمِيعًا فَيُنَبِّئُكُمْ بِمَا كُنْتُمْ تَعْمَلُونَ ۝ ﴾ (المائدہ: 105)

”تم سب کو اللہ ہی کی طرف لوٹنا ہے، پھر وہ تمہیں بتلا دے گا جو کچھ تم کرتے رہے“

جب بالآخر یہاں سے جانا ہی ہے تو پھر ہمیشہ کی اخروی زندگی سے غفلت کیوں.....؟

قیامت تک بھٹک نہ: یہاں سے ایسا جانا ہے کہ کبھی مڑ کو واپس نہیں آنا، قیامت تک بھٹک سنائی نہیں

دے گی۔ ﴿ وَ حَرَمٌ عَلَى قَرَبِيَّةٍ أَهْلَكْنَهَا أَنَّهُمْ لَا يَرْجِعُونَ ۝ ﴾ (الانبیاء: 95)

”محال ہے کہ جن بستیوں کو ہم نے ہلاک کر دیا ہے وہ کبھی واپس پلٹیں“

جن کے عزیز چلے گئے وہ اس حقیقت کو بخوبی محسوس کر سکتے ہیں۔

ٹالانہ جاسکے گا: جب قاصد آ گیا تو کوئی بھی رکاوٹ نہ بن سکے گا:

﴿ إِنَّ أَجَلَ اللَّهِ إِذَا جَاءَ لَا يُؤَخَّرُ ۚ لَوْ كُنْتُمْ تَعْلَمُونَ ۝ ﴾ (سورہ نوح: 4)

”بلاشبہ جب اللہ کا مقرر کیا ہوا وقت آ جاتا ہے تو وہ ٹالانہ نہیں جاسکتا، کاش تم اس حقیقت کو

جان جاتے۔“

﴿ وَلَنْ يُؤَخَّرَ اللَّهُ نَفْسًا إِذَا جَاءَ أَجْلُهَا وَاللَّهُ خَبِيرٌ بِمَا تَعْمَلُونَ ۝ ﴾

”جب کسی کی موت کا وقت آ جاتا ہے تو وہ موخر نہیں ہو سکتا اور جو کچھ تم کرتے ہو اللہ کو اسکی

پوری خبر ہے۔“ (المنافقون: 11)

جب اس قدر بے بسی ہے، تو پھر اللہ کی نافرمانی اور سرکشی کیوں.....؟

ہنستی مسکراتی زندگی! اکثریت اپنے انجام سے بے خبر، اس فانی زندگی کی عارضی خوشیوں میں گم

ہے، دنیوی ٹپ ٹاپ اور لمبی امیدیں انسان کو مقصدِ حیات سے غافل کئے رکھتی ہیں کہ موت اچانک

دستک دے دیتی ہے۔ پھر انسان پچھتا تا ہے کہ کاش مہلت مل جائے لیکن اب مہلت کہاں! نبی

کریم ﷺ نے کچھ خطوط کھینچے پھر فرمایا:

”یہ امید ہے اور یہ اس (انسان) کی موت ہے، وہ اسی اثنا میں ہوتا ہے کہ زیادہ قریب

والا خط (یعنی موت) اچانک اس تک آپہنچتا ہے۔“

(مشکوٰۃ، کتاب الرقاق: 5269، بخاری: 6418)

کیا ہم طولِ عمل سے نجات اور عارضی خوشیوں کی بجائے ہمیشہ کی راحتوں کے حصول کیلئے موت کی یاد

دل میں بسانے کیلئے آمادہ ہیں.....؟

سب ساتھ چھوڑ گئے: مٹی کے حوالے کرنے کے بعد اب تو سب عارضی سہارے ساتھ چھوڑ گئے، رسول اللہ ﷺ نے فرمایا:

”تین چیزیں میت کے پیچھے جاتی ہیں (۱)۔ اس کے گھر والے (۲)۔ اس کا مال (۳)۔ اس کا عمل، چنانچہ دو چیزیں واپس آ جاتی ہیں اور ایک (اس کے ساتھ) چلی جاتی ہے۔ اس کے گھر والے اور اس کا مال واپس آ جاتے ہیں اور اس کا عمل (اس کے ساتھ) باقی رہ جاتا ہے“۔ (بخاری: 6514)

اب انسان کے ساتھ صرف اس کے عمل نے ہی جانا ہے۔ پھر جب قبروں سے اٹھایا جائے گا تو نفسا نفسی کا عالم ہوگا۔ بھائی بھائی سے، ماں بیٹے سے اور بیٹا ماں سے..... بھاگے گا، سب رشتے داریاں ٹوٹ جائیں گی:

﴿ فَإِذَا نُفِخَ فِي الصُّورِ فَلَا أَنْسَابَ بَيْنَهُمْ يَوْمَئِذٍ وَلَا يَتَسَاءَلُونَ ۝ ﴾

”تو جب صور پھونک دیا جائے گا تو نہ تو ان میں رشتے داریاں رہیں گی اور نہ ہی لوگ ایک دوسرے کو پوچھیں گے۔“ (المومنون: 101)

اسی لئے آپ ﷺ نے انتہائی اہم نصیحت فرمائی:

”پانچ چیزوں کو پانچ چیزوں سے پہلے غنیمت جانو: (۱)۔ جوانی کو بڑھاپے سے پہلے، (۲)۔ صحت کو بیماری سے پہلے (۳)۔ مال داری کو محتاجی سے پہلے (۴)۔ فراغت کو مصروفیت سے پہلے (۵)۔ زندگی کو موت سے پہلے۔“

(مشکوٰۃ کتاب الرقاق: 5174، ترمذی)

موت بطور کسوٹی؟ اگر کوئی اپنا محاسبہ کرنا چاہے تو موت ایمان کے لیے کسوٹی بھی ہے۔ اگر ایمان و عمل کا محقق درست ہوں تو انسان ہر وقت دنیا سے جانے کے لیے تیار ہوگا، اور دنیا سے جانے کے تصور سے جس قدر خوف ہوگا اسی قدر ایمان و عمل میں کمی ہوگی اور جن کے ہاتھوں نے آگے بھیجی ہی



برائی ہے، وہ کبھی مرنا نہ چاہیں گے، اللہ تعالیٰ نے اہل یہود کی بابت فرمایا:

﴿وَلَنْ يَتَمَنَّوْهُ أَبَدًا بِمَا قَدَّمْتُمْ آيَدِيهِمْ﴾ (البقرہ: 95)

”اور یہ کبھی بھی موت کی تمنا نہیں کریں گے بسبب ان (کرتوتوں) کے جو بھیجے ہیں ان کے ہاتھوں نے آگے“

بلکہ اس سے اگلی آیت میں فرمایا: ﴿يَوْمَ أَحَدُهُمْ لَوْ يُعَمَّرُ أَلْفَ سَنَةٍ﴾ (البقرہ: 96)

’بلکہ چاہتا ہے ان میں سے ہر ایک کہ ملے اسے زندگی ہزار برس کی‘

ایک دن مرتو جانا ہی ہے، آئیں مذکورہ معیار پر اپنا محاسبہ کرتے ہوئے موت سے پہلے پہلے اصلاح و تزکیے کی فکر کریں۔ موت کے تصور پر پیدا ہونے والے خوف کا کم ہونا یا ختم ہونا ہی اس بات کی علامت ہوگا کہ ہماری زندگی مقصد حیات پر آچکی ہے۔

موت سے خوف! عموماً لوگ موت سے بہت خوف کھاتے ہیں بلکہ دنیا میں انسان کو سب سے بڑا کوئی خوف ہے تو وہ یہی ہے۔ لیکن اگر انسان حقیقی طور پر مقصد حیات پر آجائے، مومن اور متقین کی عظیم صفت سے متصف ہو جائے تو موت کا خوف دل سے نکل جاتا ہے۔ بلکہ دنیا سے جانا اسے یہاں رہنے کی بجائے بہتر لگنا شروع ہو جاتا ہے۔ کیونکہ موت اس کے لئے دنیوی مصائب و آلام سے چھکارہ اور پروردگار حقیقی سے ملاقات اور اسکی رحمت کا مژدہ ہے:

﴿الَّذِينَ تَتَوَفَّهُمُ الْمَلَائِكَةُ طَيِّبِينَ يَقُولُونَ سَلَامٌ عَلَيْكُمْ ادْخُلُوا الْجَنَّةَ بِمَا

كُنْتُمْ تَعْمَلُونَ ۝﴾ (النحل: 28-29)

’وہ لوگ جن کی جانیں قبض کرتے ہیں فرشتے اس حالت میں کہ وہ نیک پاک ہوں، فرشتے

کہتے ہیں تم پر سلام ہو، داخل ہو جاؤ جنت میں ان اعمال کے صلہ میں جو تم کرتے تھے‘

اسی طرح نبی کریم ﷺ نے بھی خبر دی: ((تحفت المومن الموت))۔ (مشکوٰۃ: 1609)

’موت تو مومن کیلئے تحفہ ہے‘



تو پھر بندہ مومن یہاں سے جانے سے گریزاں کیوں ہوگا؟

موت پر: مرتے ہی ہمارے نام کی بجائے ہمیں میت، مردہ کہا جائے گا۔ لوگ رو بھی رہے ہوتے ہیں اور ساتھ ہی ساتھ یہ فکر بھی لاحق ہوتی ہے کہ جلد از جلد اسے قبر کے حوالے کر کے بوجھ اتار دیا جائے۔ چنانچہ بے حد محبت کرنے والے عزیز و اقارب بھی ۲۴ گھنٹوں کے اندر اندر اسے کفن پہنا کر قبر کے حوالے کر آتے ہیں۔ اب قریبی رشتہ دار بھی ہفتہ دو ہفتہ میں معمول کی زندگی پر آجاتے ہیں۔ چند ماہ یا سال گزرنے کے بعد مرنے والا ایک افسانہ بن جاتا ہے۔ بلکہ کچھ ہی سالوں بعد اس کا خیال بلکہ نام تک بھی لوگوں کو بھول جاتا ہے۔ ساٹھ ستر سال بعد قبر کا نشان بھی ختم ہو جاتا ہے اور اسی جگہ نئے مردے دفن کر دیے جاتے ہیں۔ یہ ہے انسان کی کل کہانی جس نے دنیا اور لوگوں کی خاطر آخرت کی ہمیشہ کی زندگی داؤ پر لگائی۔ جو دنیا کی خاطر جیا اور دنیا کی خاطر مرا!

مقصد تخلیق پر رہنے کا نسخہ: اگر آپ کا مقصد تخلیق پر رہنا چاہتے ہیں تو:

کسی لمحے بھی مرنے کا تصور دل میں بٹھالیں، زندگی کو صرف ایک دن پر لے آئیں۔ یعنی ہر دن کو زندگی کا آخری دن سمجھ کر گزاریں، جس پر دنیا کی حقیقت ٹھیک طرح کھل جائے وہ تو ایک سانس پر آجاتا ہے۔ بہر کیف جب تک انسان اپنی زندگی کو ایک دن پر نہیں لے آتا کما حقہ منزل کو نہیں پاسکتا۔ زندگی شروع ہی تب ہوگی جب موجودہ دن پر آئیں گے۔ جو موجودہ وقت پر آ گیا وہ زندگی کو پا گیا۔ اسکے برعکس جو آج کے دن سے غافل ہے اور مستقبل کو سنوارنے کی فکر میں ہے، وہ بہت بڑے خطرے پر ہے۔ ہر دن کو آخری دن سمجھ کر نہ گزارنے کے یقینی نتائج:

- (۱)۔ نیک اعمال میں سستی و کوتاہی، (۲)۔ کما حقہ خشوع و خضوع سے محرومی، (۳)۔ گناہوں سے کما حقہ بچنے میں ناکامی، (۴)۔ خواہشات کے بے ہنگم پھیلاؤ اور لمبی امیدوں میں گرفتاری، (۵)۔ رقت قلبی اور یاد الہی سے محرومی۔

اس کے برعکس انسان جب ہر دن کو آخری دن سمجھ کر گزارتا ہے تو مذکورہ پانچوں محرومیوں سے نجات مل جاتی ہے۔ نبی کریم ﷺ نے بچت کا معیار یوں واضح کیا ہے:

(کن فی الدنیا کانک غریب، او عابر سبیل، وعد نفسک فی اهل القبور) (بخاری، الرقاق، رقم: 6416: مسلم)

’دنیا میں ایسے رہو گویا تم ایک پردیسی یا راہ گیر ہو اور اپنے آپ کو اہل قبور (مردوں) میں شمار کرو۔‘

یعنی موت کو بہت قریب سے دیکھو۔ اپنے آپ کو قبر کے اندر سمجھو۔ سمجھو کہ میں گیا ہی گیا..... ایسا عظیم تصور انسان کو یقیناً عظیم بنا دیتا ہے۔
حضرت ابن عمر رضی اللہ عنہ فرمایا کرتے تھے:

’جب تم شام کرو تو صبح کا انتظار مت کرو اور جب صبح کرو تو شام کا انتظار مت کرو اور اپنی صحت میں بیماری کے لئے اور اپنی زندگی میں موت کے لئے (کچھ) حاصل کر لو‘

(بخاری، کتاب الرقاق: 6416)

نفس و شیطان کے فریب: جو ہی انسان اپنی موت کے متعلق سوچتا ہے یا کسی کی موت کی خبر سنتا ہے، شیطان فوراً اسے فریب دیتا ہے، وہ کہتا ہے ابھی تم ہرگز نہیں مر سکتے کیونکہ:

(۱)۔ ابھی تمہاری مرنے کی عمر نہیں (۲)۔ ایسی بیماری نہیں جو موت کا سبب بن سکے (۳)۔ تمہارے ذمے بہت سے کام ہیں (۴)۔ کتنے لوگوں کا دار و مدار تم پر ہے (۵)۔ تم ملک و قوم کیلئے فائدے کا باعث ہو (۶)۔ وہ لوگ جو دین کے کام میں مشغول ہیں، انہیں وسوسہ دلاتا ہے کہ تمہیں اللہ کیوں مارے گا۔ تم نے ابھی دین کا بہت کام کرنا ہے۔

اس فریب سے نجات! اس فریب سے نجات حاصل کرنا مشکل نہیں۔ اگر آپ اپنے گرد و نواح کا جائزہ لیں کہ کتنے لوگ جو آپ سے زیادہ صحت مند، خوبصورت، ذہین، نیک صفات، دین کا کام

کرنے والے، آپ سے کم اور زیادہ عمر والے اس فانی دنیا سے رخصت ہو چکے ہیں۔ انھوں نے بھی کبھی نہ سوچا ہوگا کہ وہ اچانک مر سکتے ہیں۔ بلکہ اگر آپ غور کریں کہ صحابہ کرام، تابعین، تبع تابعین اہل علم حضرات میں سے بھی بعض کم عمری میں ہی چلے گئے۔ تو پھر ہماری کیا گارنٹی ہے...؟ اللہ اپنے فیصلوں میں بے نیاز ہے، اسکی کسی سے رشتے داری نہیں، لہذا طولِ اہل سے بچتے ہوئے جلد از جلد زندگی کو صحیح رخ پر متعین کر لیں۔

پس! ہر دن کو آخری دن سمجھ کر گزاریں، اسکے لئے: اپنے دوست احباب جو دنیا سے جا چکے انکی فہرست بنائیں، انکی شکلوں صورتوں کو ذہن نشین کریں، تصور کریں کہ وہ بھی آپکے ساتھ کھاتے پیتے، چلتے پھرتے تھے، کس شان سے زندگی بسر کرتے تھے، کس قدر مسرور تھے، وہ بھی ہماری طرح موت سے بے خبر تھے کہ ناگہاں عین بے خبری کے عالم میں قاصد آ گیا، اب کس طرح ان کا گوشت کیڑے مکوڑے نوج چکے ہوں گے، ہڈیاں گل سڑ چکی ہوں گی، یہ لوگ ہم سے پہلے جان دے کر ہمارے لئے مثال بن گئے اور اب ہماری باری ہے۔ اب ہم نے دوسروں کیلئے مثال بننا ہے!

عظیم راحت و سعادت: درج ذیل تصور عظیم راحت و سکون اور سعادت کا باعث ہے:

ہر وقت موت کی یاد کے ساتھ زندگی گزرنی شروع ہو جائے تو وارے نیارے ہو جائیں۔ لمبا عرصہ جینے کی آرزو کو قلیل کرنے سے زندگی بہت جلد درست سمت پر چڑھ جاتی ہے۔ اگر ہم موت ہتھیلی پر رکھ کر ہر دن جانے کیلئے تیار ہو جائیں، جو وقت بھی ملتا جائے اسے غنیمت (Bonus) سمجھ کر گزاریں تو چین بھی مل جائے گا اور زور اور راہ سہینے کی توفیق بھی۔

کیسے نصیب ہو؟ بات تو سمجھ آ گئی اب بڑا سوال یہی ہے کہ یہ سعادت یعنی موت کی یاد کیسے نصیب ہو سکتی ہے؟ اس حوالے سے بہت کچھ اس تحریر میں بیان کیا جا چکا ہے، بہر کیف مزید یہ کہ: (۱)۔ چنتہ فیصلہ کریں (۲)۔ موت کی بابت علمی آگاہی پیدا کریں (۳)۔ اپنی صحبت بہتر کریں: اچھے لوگوں، اچھی کتابوں بالخصوص قرآن مجید اور اچھی جگہوں جیسے مساجد، قبرستان وغیرہ (۴)۔ جو ساتھی فوت

ہو چکے ان کی یاد ہانی (۵)۔ دن میں کم از کم ایک مرتبہ ذہن نشین کیا جائے کہ ایک دن مجھے غسل دیا جا رہا ہوگا، کفن پہنایا جا رہا ہوگا، جنازہ گاہ کی طرف لے جایا جا رہا ہوگا اور قبر میں اتارا جا رہا ہوگا۔ ایک دن ایک دن آپ کے ساتھ یہ سب کچھ ہونا تو ہے ہی۔ اگر آج اسے یاد کر لیا تو کل اس وقت کے آنے پر شاید پچھتاوے سے بچ جائیں۔ موت کی یاد کے حصول کیلئے آپ ﷺ نے زبردست نسخہ بتلایا: سیدنا عبداللہ بن عمرؓ، بیان کرتے ہیں، رسول اللہ ﷺ نے مجھے کندھے سے پکڑ کر فرمایا:

”دنیا میں اس طرح رہو جیسے کوئی اجنبی یا راہ گزر، اور اپنے آپ کو مردوں میں شمار کرو۔“

(مشکوٰۃ، کتاب الرقاق: 5274، بخاری: 6416)

معمول کی زندگی پر نظر: شیطان فریب میں مبتلا کرتا ہے کہ، بڑا وقت پڑا ہے، مرنے سے پہلے پہلے ٹھیک ہو جانا، فکر کی ضرورت نہیں۔ یاد رکھیں! موت انہیں حالات میں آنی ہے جن حالات میں معمول (Routine) کی زندگی گزر رہی ہے، انہیں شب و روز سے آپ کو اچانک نکل کر اپنے خالق حقیقی کے روبرو پیش ہونا ہے۔ اگر معمول کی زندگی بہتر نہیں تو موت کے وقت اس نے کیسے بہتر ہو جانا ہے.....؟ اگر آپ واقعتاً کامیاب ہونا چاہتے ہیں تو پھر اپنے شب و روز پر نظر رکھیں: معمول کی زندگی کو فوراً درست کریں، معمول کی زندگی کو بہتر نہ کرنا اور خاتمہ بالخیر کی امید رکھنا خود فریبی کے سوا کچھ نہیں۔ آپ نے اپنے آپ کو فریب دینا ہے یا فریب سے بچانا ہے.....؟ فیصلہ اب آپ کے اپنے ہاتھ ہے....!

صرف ایک موقع! دنیا کے امتحان میں فیل ہو جائیں تو بار بار موقع مل جاتا ہے لیکن آخری امتحان کا صرف ایک ہی موقع (Chance) ہے، جو کرنا ہے اسی زندگی میں موت سے پہلے پہلے کرنا ہے۔ موت کے بعد جو کیا تھا اس کا حتمی نتیجہ سامنے آ جائے گا۔ ناکام ہو گئے تو سوائے پچھتاوے کے کچھ باتھ نہ آئے گا۔

نبی کریم ﷺ نے فرمایا:

☆ ”اس سے قبل کہ تمہارا محاسبہ کیا جائے، اپنا محاسبہ خود کر لو اور اللہ کے سامنے حاضر ہونے

کے لیے اچھے اعمال کے ساتھ خود کو تیار رکھو، یقیناً قیامت کے دن اس شخص کا حساب آسان ہوگا جس نے دنیا میں اپنا محاسبہ کر لیا۔“ (ترمذی: 2459)۔

غفلت کی دلدل سے نکالنے کیلئے، مذکورہ حقائق پر کسی نے انتہائی موثر انداز میں نقشہ کشی یوں کی ہے:

جگہ جی لگانے کی دنیا نہیں ہے یہ عبرت کی جا ہے تماشا نہیں ہے
 جہاں میں ہیں عبرت کے ہر سونمونی مگر تجھ کو اندھا کیا رنگ و بونے
 کبھی غور سے بھی دیکھا ہے تو نے جو معمور تھے وہ محل اب ہیں سونے
 ملے خاک میں اہل شان کیسے کیسے مکیں ہو گئے لامکاں کیسے کیسے
 ہوئے نامور بے نشاں کیسے کیسے زمیں کھا گئی آسماں کیسے کیسے
 اجل نے نہ کسرا ہی چھوڑا نہ دارا اسی سے سکندر سافاتح بھی ہارا
 ہر ایک چھوڑ کے کیا کیا حسرت سدھارا پڑا رہ گیا سب یہیں ٹھاٹھ سارا
 تجھے پہلے بچپن نے برسوں کھلایا جوانی نے پھر تجھ کو مجنوں بنایا
 بڑھاپے نے پھر آ کے کیا کیا ستایا اجل تیرا کردے گی بالکل صفایا
 یہی تجھ کو دھین ہے رہوں سب سے بالا ہو زینت نرالی ہو فیشن نرالا
 جیا کرتا ہے کیا یونہی مرنے والا؟ تجھے حسن ظاہر نے دھوکے میں ڈالا
 کوئی تیری غفلت کی ہے انتہا بھی؟ جوں چھوڑ کر اب ہوش میں آ بھی
 جگہ جی لگانے کی دنیا نہیں ہے یہ عبرت کی جا ہے تماشا نہیں ہے

اللہ رب العالمین میں ہمیں موت کے آنے سے پہلے پہلے موت کو یاد رکھ کر اصل مقصد کو پانے کی توفیق نصیب فرمائے۔ (آمین)



ساتویں تدبیر: مصائب و آلام کو ذریعہ بنانا

مصائب و آلام سے ہر وقت بچنے کی دعا کرنی چاہیے، لیکن دنیا کی لپٹ کا جادو اتنا طاقتور ہے کہ شاید مشکل حالات آئے بغیر اس سے بچا نہیں جاسکتا۔ اس لیے خالق جن لوگوں میں خیر دیکھتا ہے انہیں دنیوی جادو کی لپیٹ سے بچانے کیلئے ان پر تھوڑی مدت کیلئے ناساز حالات (بیماری، تنگی و تکالیف، ٹریجڈی،.....) لے کر آتا ہے لیکن اصلاح کے بعد انہیں بچا بھی لیتا ہے۔ جب تک زندگی کی آرزوئیں پوری ہوتی رہیں، خوشحالی ہو، صحت و تندرستی ہو..... تو انسان کی خواہش نفس انسان پر غالب رہتی ہے اور انسان کو آخرت کی یاد نہیں آنے دیتی۔ خواہش نفس کا زور اسی وقت ٹوٹتا ہے جب سر پر پڑتی ہے۔ انسان محرومیوں سے ہی بنتا ہے۔ محرومیاں تڑپ اور تحریک پیدا کرتی ہیں۔ محرومیوں سے صلاحیتیں ابھرتی ہیں اور انسان کندن بنتا ہے۔ جبکہ جورج گیا وہ غفلت کی دلدل میں دب گیا۔ اس میں تڑپ اور تحریک ختم ہو جاتی ہے۔

اگر کوئی موقع سے فائدہ اٹھانا چاہے تو کوئی ٹریجڈی، کسی عزیز کی موت زندگی کی تبدیلی کیلئے ایک فیصلہ کن موڑ ہوتا ہے۔ جب تنگی و تکالیف پہنچتی ہیں تبھی انسان کی آنکھیں کھلتی ہیں۔ وہی گاڑی روڈ سے اتر کر ملکینک کے پاس جاتی ہے جس میں کوئی خرابی پیدا ہو جائے۔ اس لیے ہمارے ہی بھلے کیلئے ہمارے خالق نے اس عارضی زندگی میں مصائب و آلام بھی رکھے ہیں تاکہ اس دنیا کا فریب ابدی فوائد کی راہ میں رکاوٹ نہ بن جائے۔ حقیقتِ حال سے آگاہی کیلئے درج ذیل دلائل پر بھر پور غور فرمائیں:

اللہ تعالیٰ لوگوں کو نافرمانی سے بچانے اور اپنا مطیع و فرمانبردار بنانے کے لیے انہیں مصائب میں مبتلا

کرتا ہے شائد کہ وہ راہ پر آ جائیں:

﴿ وَ لَقَدْ أَرْسَلْنَا إِلَىٰ أُمَمٍ مِّن قَبْلِكَ فَآخَذْنَاهُمْ بِالْبَأْسَاءِ وَالصَّرَآءِ لَعَلَّهُمْ
يَتَضَرَّعُونَ ۝ ﴾ (انعام: 42:6)

”اور البتہ بھیجے ہم نے رسول بہت سی امتوں کی طرف تم سے پہلے، پھر بتلا کیا ہم نے ان کو مصائب و آلام میں تاکہ وہ جھک جائیں عاجزی سے۔“

﴿ وَ لَنُذِيقَنَّهُمْ مِّن الْعَذَابِ الْأَدْنَىٰ دُونَ الْعَذَابِ الْأَكْبَرِ لَعَلَّهُمْ
يَرْجِعُونَ ۝ ﴾ (السجدہ: 21:32)

”اور ضرور چکھائیں گے ہم ان کو مزہ دنیاوی عذاب کا بڑے عذاب سے پہلے شاید کہ وہ پلٹ آئیں۔“

نبی کریم ﷺ نے بالکل واضح انداز میں حقیقت حال سے پردہ اٹھا دیا، بار بار پڑھیں اور غور و تدبر کریں:

☆ ((من يرد الله به خيراً يصعب منه)) (بخاری، المرضی، رقم: 5645)

”جس کے ساتھ اللہ تعالیٰ بھلائی کا ارادہ فرماتا ہے، اس کو مصیبت سے دوچار کر دیتا ہے۔“

☆ ”مسلمان کو جو بھی تکوان، بیماری، فکر، غم اور تکلیف پہنچتی ہے، حتیٰ کہ کاشا بھی چھتا ہے تو اس

کی وجہ سے اللہ تعالیٰ اس کے گناہ معاف فرما دیتا ہے۔“ (بخاری، المرضی، رقم: 5641، مسلم)

☆ دنیا میں عموماً نافرمانوں کی ڈور ڈھیلی چھوڑ دی جاتی ہے جبکہ اہل ایمان کا امتحان لیا جاتا ہے

جیسا کہ رسول اللہ ﷺ نے فرمایا:

”جب اللہ تعالیٰ اپنے بندے کے ساتھ بھلائی کا ارادہ فرماتا ہے تو اسے (اس کے گناہوں

کی) سزا جلد ہی دنیا میں دے دیتا ہے۔ اور جب اپنے بندے کے ساتھ برائی کا ارادہ

(بندے کی اپنی بدنیتی کی وجہ سے) کرتا ہے تو اس سے اسکے گناہوں کی سزا (دنیا میں)

روک لیتا ہے، یہاں تک کہ بروز قیامت اس کو پوری سزا دے گا۔“

(ترمذی، الزہد، رقم: 2396، سندہ حسن)

☆ ”مومن مرد اور مومن عورت پر اسکی جان، اولاد اور مال میں آزمائشیں آتی رہتی ہیں (جن سے ان کے گناہ معاف ہوتے رہتے ہیں) یہاں تک کہ جب وہ اللہ کو ملتے ہیں تو ان پر کوئی گناہ نہیں ہوتا۔“ (جامع ترمذی، الزہد، رقم: 2399، سندہ حسن صحیح)

☆ ((اذا احب قوم ابتلاہم)) (ترمذی، الزہد، حسن)

”جب اللہ تعالیٰ کسی قوم سے محبت فرماتا ہے تو اسے آزمائشوں میں مبتلا کر دیتا ہے۔“
مولانا امین احسن اصلاحی صاحب نے بڑے زبردست انداز سے مذکورہ موضوع پر روشنی ڈالی:

”اللہ تعالیٰ اپنے بندوں کو اس طرح کے امتحانوں میں اس لیے نہیں ڈالتا کہ لوگ اپنے ایمان ضائع کر بیٹھیں بلکہ یہ امتحان اللہ تعالیٰ کی رافت و رحمت کے مظہر ہیں۔ انہیں امتحانوں سے بندوں کی صلاحیتیں نشوونما پاتی ہیں۔ انہیں کے ذریعے سے ان کی وہ قوتیں اور صلاحیتیں بروئے کار آتی ہیں جن کے خزانے قدرت نے ان کے اندر ودیعت کئے ہیں۔ انہیں کے ذریعے سے ان کے کھرے اور کھوٹے، سچے اور جھوٹے میں امتیاز ہوتا ہے۔ یہ امتحان نہ ہو تو اچھے اور بُرے، خام اور پختہ، گہر اور پشیمیز میں کوئی فرق ہی نہ رہ جائے..... مزید غور کیجئے تو معلوم ہوگا کہ اس کارخانہ کائنات کا سارا احسن و جمال اور اس کی ساری حکمت و برکت اللہ تعالیٰ کی اسی سنت ابتلا کے اندر مضمّن ہے۔ اگر یہ نہ ہو تو یہ سارا کارخانہ بالکل بے حکمت اور بے مصلحت بلکہ کھلنڈرے کا ایک کھیل بن

کر رہ جائے۔“ (تذکر قرآن، تفسیر سورہ البقرہ: 2: 153-157)

ابوحنیفی صاحب نے مذکورہ حقیقت کی کمال نقشہ کشی یوں فرمائی:

”یہ ابتلا (آزمائش) کا قانون ہے۔ جو شخص خدا کے راستے پر چلتا ہے، ہر تھوڑے

عرصے بعد اسے کسی نہ کسی امتحان سے گزرنا پڑتا ہے۔ یہ امتحان نہ ہو تو انسان مردہ ہو جاتے ہیں۔ خدا اپنے نیک بندوں کو مردہ نہیں دیکھنا چاہتا۔ اس لیے وہ ہر تھوڑے عرصے بعد ان کی روح پر ضرب لگاتا ہے۔ یہ ضرب وہ سازِ دل چھیڑ دیتی ہے جس کا وجد آفریں ترنم بندہ مومن کو خدا سے قریب کر دیتا ہے۔ مگر یہ بعد کی بات ہوتی ہے۔ جب یہ ضرب لگتی ہے تو تھوڑے کی طرح انسان کو توڑ پھوڑ کر رکھ دیتی ہے۔“

(خدا بول رہا ہے، ص-122، ابوحی، انذار پبلشرز)

مصائب و آلام کی ایک وجہ یعنی دنیا پرستی کے جادو کی لپیٹ سے بچانے پر آگاہی یہاں پیش کر دی گئی ہے۔ اس کے علاوہ مصائب آنے کی درج ذیل مزید وجوہات بھی ہیں۔

(۱)۔ امتحان و آزمائش کیلئے (۲)۔ ظالموں کو بطور عذاب کیلئے

جہاں تک معاملہ ظالموں کو بطور عذاب کا ہے تو اس کی داستانوں سے تو قرآن بھر اڑا ہے۔ کس طرح قوم نوح، لوط، عاد، ثمود، تبع..... وغیرہ کے ظالموں کا قلعہ قمع کیا گیا کسی سے ڈھکا چھپا نہیں ہے۔ امتحان اور عذاب میں فرق: انسان پر آنے والی مشکل مصیبت امتحان کے لیے ہے یا عذاب کے لیے؟ اس میں حتمی طور پر کچھ نہیں کہا جاسکتا لیکن درج ذیل باتیں فرق کا باعث ہو سکتی ہیں:

i۔ امتحان ہمیشہ اسی کا ہی ہوتا ہے جو امتحان کیلئے داخلہ بھیجے۔ یعنی امتحان صرف اہل ایمان ہی کا ہوگا۔ آزمائش تو ہمیشہ مومن کی ہی ہوتی ہے۔ جس کے پاس ایمان ہی نہیں اسے کیا آزمایا جانا، اسے تو ڈھیل دے کر اچانک پکڑا جاتا ہے۔ اللہ اہل ایمان کو ہر صورت آزمائے گا، جیسا کہ اس نے اپنا قانون واضح کیا:

﴿يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ إِنَّ اللَّهَ مَعَ الصَّابِرِينَ ٥
لَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أَحْيَاءٌ وَلَكِنْ لَا تَشْعُرُونَ ٦
وَلَسَبَلُونَكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَ

الثَّمَرَاتِ وَ بَشِيرِ الصَّابِرِينَ ۝ الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَإِنَّا
إِلَيْهِ رَاجِعُونَ ۝ أُولَئِكَ عَلَيْهِمْ صَلَوَاتٌ مِنْ رَبِّهِمْ وَ رَحْمَةٌ وَ أُولَئِكَ هُمُ
الْمُهْتَدُونَ ۝﴾ (البقرہ: 2:153-157)

”اور لازماً ہم آزمائیں گے تمہیں کسی قدر خوف، بھوک اور مال، جان اور ثمرات میں کمی
کر کے، بشارت ہے صابریں (ثابت قدمی اختیار کرنے والوں) کے لیے۔ یہ وہ لوگ
ہیں جب بھی انہیں مصائب میں گرفتار کیا گیا، انہوں نے یہی کہا ہم تو اللہ ہی کے لیے
ہیں اور اسی کی طرف پلٹ جانا ہے۔ یہ وہ لوگ ہیں جن پر ان کے رب کا درود اور رحمت
ہے اور یہی لوگ ہدایت یافتہ ہیں۔“

معلوم ہو گیا کہ زندگی کے ہر رخ میں مصائب آنے پر ثابت قدم رہنے والے اللہ کے مقررین بن
جاتے ہیں۔

ii - امتحان نیک و کاروں کے درجات کی بلندی کیلئے بھی ہو سکتا ہے اور انسان کے گناہوں کو
مٹانے کیلئے بطور سزا بھی۔ گھبرانا نہیں چاہیے، ان دونوں صورتوں میں آنے والے مصائب
بالآخر خیر و رحمت کا باعث ہی ہوتے ہیں۔

iii - ہر وہ مشکل جو بالآخر اللہ کی طرف پلٹنے کا سبب بن جائے وہ امتحان ہوگی، اس کے برعکس جو
اللہ سے دور ہونے کا سبب بنے وہ عذاب یا غضب ہوگی۔ بطور امتحان آنے والی مشکلات
مایوسی کی بجائے حوصلہ اور امید پیدا کرتی ہے۔ جب کہ بطور پکڑ اور عذاب آنے والی مصیبت
ناامیدی اور مایوسی۔

iv - بطور امتحان آنے والی مصیبت عموماً طوالت پکڑنے کی بجائے جلد ختم ہو سکتی ہے اور تباہ و
برباد، ہلاکت کی بجائے زندگی بخشی ہے (لیکن یہ ضروری نہیں)۔ (واللہ اعلم)
مشکلات کا عظیم بدلہ: ہمیں مصائب سے بچنے کی ہر ممکن تدابیر اختیار کرنی چاہئیں لیکن اگر خدا نخواستہ

آجائیں تو مایوسی اور بے صبری کی بجائے صبر کا دامن تھامتے ہوئے ان سے چھٹکارے کی بھر کاوش کرنی چاہیے۔ چند روزہ عارضی ایام میں مشکلات پر صبر کرنے والوں کو پروردگار دنیا میں گناہوں کی معافی اور عظیم اجر دیں گے:

رسول اللہ ﷺ نے فرمایا:

☆ ”مہاجر، فقرا روز قیامت مال داروں سے چالیس سال پہلے جنت میں داخل ہو جائیں گے۔“ (مسلم، الزهد، رقم: 7463)

☆ ”اللہ تعالیٰ فرماتا ہے جب میں بندے کو اس کی دو بیماری چیزوں یعنی آنکھوں سے محروم کر کے آزماؤں، پھر وہ اس پر صبر کرے تو میں اس کے بدلے میں اسے جنت دوں گا۔“

(بخاری، المرضیٰ رقم: 5653)

بلکہ اہل ایمان کی جانیں اور مال تو اللہ تعالیٰ نے جنت کے بدلے میں خرید لیا ہے۔

(دیکھئے سورہ توبہ آیت - ۱۱۱)۔

☆ ”جو بندہ طاعون کی بیماری میں مبتلا ہو جائے اور وہ (طاعون زدہ) شہر ہی میں صبر کرتا ہوا ثوابِ آخرت کی نیت سے ٹھہرا رہے، اسے یقین ہو کہ اسے وہی کچھ پہنچے گا جو اللہ نے اس کے لیے لکھ دیا ہے، تو ایسے شخص کیلئے شہید کی مانند اجر ہے۔“ (بخاری، الطب، رقم: 5734)

لہذا مشکلات پر ہر ممکن صبر کا دامن نہیں چھوڑنا اور نہ ہی مایوس ہونا ہے۔

الحمد للہ، امید ہے حقیقت حال واضح ہونے پر ذہنی کیفیت بالکل تبدیل ہو چکی ہوگی۔ تکالیف اور محرومیوں پر صبر کی عظیم دولت میسر آنے سے دکھوں کا مرہم بھی نصیب ہو چکا ہوگا۔ پس وہ لوگ جنہوں نے توبہ کر لی ہے، اللہ کی طرف رجوع کر لیا ہے، زندگی کو اللہ کے قانون تابع کر لیا ہے، انہیں غم کس چیز کا؟ اللہ ہمیں صحت کے ساتھ عافیت و آسانی، ایمان و عمل والی لمبی زندگی عطا فرمائے۔ (آمین)



حسرتیں

انسان کو غفلت و معصیت کے بھنور سے نکالنے کیلئے پروردگار نے انسان کو پیش آنے والے شدید حسرت و افسوس کے مقامات کو اُس وقت کے رونما ہونے سے قبل ہی کھول دیا ہے تاکہ انسان خسارے سے بچ جائے۔ انکی شدت اور حقیقت کیا ہے؟ اس کا اندازہ عام طور پر باتوں سے نہیں ہو پاتا جب تک کسی کو ان سے واسطہ نہ پڑے۔ ان آیات سے مستفید ہونے کیلئے دنیا میں آنے والے مقاماتِ افسوس کو ذہن نشین رکھنا ضروری ہے جیسے: کسی عزیز کی موت، شدید بیماری، حادثہ، کوئی بڑا نقصان..... وغیرہ۔ قرآن میں دنیوی نقصان پر کم ہی حسرتیں بیان ہوئی ہیں، لیکن اخروی خسارہ سے بچانے کیلئے حقائق کھول کھول کر بیان کر دیے گئے ہیں جو کہ خالق کی اپنی مخلوق سے شفقت و محبت کا اظہار بھی ہے۔ انہیں آیات میں سے چند پیش خدمت ہیں جنہیں گاہے بگاہے ذہن نشین کرتے رہنے کی ضرورت ہے۔

(۱)۔ بروز قیامت بُرائی کی راہ پر گامزن انسان یوں آرزو کرے گا:

﴿يَوْمَ تَجِدُ كُلُّ نَفْسٍ مَّا عَمِلَتْ مِنْ خَيْرٍ مُّحْضَرًا وَمَا عَمِلَتْ مِنْ سُوءٍ تَوَدُّ لَوْ أَنَّ بَيْنَهَا وَبَيْنَهُ أَمَدًا بَعِيدًا وَيَحَدَّرُكُمْ اللَّهُ نَفْسَهُ وَاللَّهُ رَءُوفٌ بِالْعِبَادِ ۝﴾ (آل عمران: 30)

”جس دن ہر نفس اپنے کئے ہوئے عمل کی نیکی کو موجود پائے گا اور عمل کی برائی کو بھی، تو آرزو کرے گا کہ اے کاش اُس میں اور اس کی برائی میں دور کی مسافت ہو جائے۔ اور اللہ

تھیں اپنے عذاب سے ڈراتا ہے، اور اللہ اپنے بندوں پر نہایت مہربان ہے۔“
یعنی اُس دن تو انسان اپنے اور برائی کے مابین دوری کی آرزو کرے گا لیکن اس زندگی میں
برائی کے قریب رہنا پسند کرتا ہے۔ ضرورت اس بات کی ہے کہ آج بھی شرک سمیت دیگر تمام
برائیوں سے شدید نفرت کی جائے اور ان سے کوسوں دور رہا جائے!

(۲)۔ جس دن انسان یہ آرزو کرے گا کہ کاش میں مسلمان ہوتا (صرف نام سے نہیں بلکہ واقعتاً تسلیم
کرنے والا ہوتا):

﴿رُبَّمَا يَوَدُّ الَّذِينَ كَفَرُوا لَوْ كَانُوا مُسْلِمِينَ ۝ ذَرَّهُمْ يَأْكُلُوا وَ يَتَمَتَّعُوا وَ
يُلْهِهِمُ الْأَمَلُ فَسَوْفَ يَعْلَمُونَ ۝﴾ (الحجر: 15-1-2)

”جس دن آرزو کریں گے انکار کرنے والے کہ کاش وہ ماننے والے ہوتے۔ انہیں چھوڑ دو
یہ کھالیں اور وقتی فائدے اٹھالیں اور لمبی امیدیں انہیں دنیا میں مشغول کئے رکھیں، عنقریب
انہیں انجام معلوم ہو جائے گا۔“

(۳)۔ انسان اس دن شدید حسرت و افسوس کرے گا کہ کاش میں رسول ﷺ کو رہبر و رہنما اور
معیار بناتا۔

﴿وَيَوْمَ يَعَضُّ الظَّالِمُ عَلَى يَدَيْهِ يَقُولُ يَا لَيْتَنِي اتَّخَذْتُ مَعَ الرَّسُولِ سَبِيلًا ۝
يَا لَيْتَنِي كُنْتُ لَمَّا اتَّخَذْتُ فُلَانًا خَلِيلًا ۝ لَقَدْ أَضَلَّنِي عَنِ الذِّكْرِ بَعْدَ إِذْ جَاءَنِي
وَكَانَ الشَّيْطَانُ لِلْإِنْسَانِ خَذُولًا ۝ وَقَالَ الرَّسُولُ يَا رَبِّ إِنَّ قَوْمِي اتَّخَذُوا
هَذَا الْقُرْآنَ مَهْجُورًا ۝﴾ (فرقان: 25: 27-30)

”جس دن ظالم اپنے ہاتھ چبا چبا کر کھائے گا تو وہ کہے گا کہ ہائے کاش میں رسول کے
ساتھ راستہ پکڑتا۔ ہائے کاش میں فلاں کو دوست نہ بناتا۔ (اس غلط دوستی) نے مجھے پھسلا
دیاجب کہ میرے پاس نصیحت آگئی تھی اور شیطان تو انسان کا ساتھ چھوڑ دینے والا ہے اور

رسول شکایت کریں گے کہ اے میرے رب، یقیناً میری قوم نے قرآن کو پیٹھ کے پیچھے ڈال دیا تھا (یعنی اس کی تعلیمات کو نظر انداز کر دیا تھا)۔“

یہ بہت تفصیل طلب آیت ہے جس کی زد میں ہر وہ شخص آجائے گا جس نے بُری سگت بنائی، اپنے لیڈرز، سردار، مذہبی پیشواؤں کی اندھا دھند پیروی میں قرآن و سنت کو اپنے اپنے فرقے، مسالک اور اکابرین کے نیچے کیا۔ آج تو لوگ بات سننے کیلئے آمادہ نہیں، لیکن بروز قیامت ان کی صورت حال کی نقشہ کشی مذکورہ آیت میں کھول کر بیان کر دی گئی ہے۔

(۴)۔ مال کے حوالے سے حسرت:

﴿ وَأَنْفِقُوا مِنْ مَّا رَزَقْنَاكُمْ مِنْ قَبْلِ أَنْ يَأْتِيَ أَحَدَكُمُ الْمَوْتُ فَيَقُولَ رَبِّ لَوْلَا أَخَّرْتَنِي إِلَىٰ أَجَلٍ قَرِيبٍ فَأَصَّدَّقَ وَأَكُنْ مِنَ الصَّالِحِينَ ۝ وَلَنْ يُؤَخَّرَ اللَّهُ نَفْسًا إِذَا جَاءَ أَجَلُهَا وَاللَّهُ خَبِيرٌ بِمَا تَعْمَلُونَ ۝﴾ (منافقون: 63: 10-11)

”اور خرچ کر لو (ہماری راہ میں) اس میں سے جو کچھ ہم نے تمہیں دے رکھا ہے، اس سے پہلے کہ تم میں سے کسی کی موت کا وقت آجائے تو کہنے لگے کہ اے میرے پروردگار! تو مجھے تھوڑی دیر کی مہلت کیوں نہیں دے دیتا کہ میں صدقہ کروں اور نیک لوگوں میں شامل ہو جاؤں۔“

یہ بے اثبات زندگی کسی وقت بھی ساتھ چھوڑ سکتی ہے۔ یہ جاری سانس کسی وقت بھی رک سکتے ہیں اس لیے موقع کو غنیمت جانتے ہوئے اللہ کی راہ میں حسب توفیق خرچ کرتے جائیں۔

(۵)۔ عمومی طور پر بروز قیامت انسان کی حسرت و افسوس کا عالم کچھ یوں ہوگا:

﴿ وَاتَّبِعُوا أَحْسَنَ مَا أُنزِلَ إِلَيْكُمْ مِنْ رَبِّكُمْ مِنْ قَبْلِ أَنْ يَأْتِيَكُمُ الْعَذَابُ بَغْتَةً ۚ وَأَنْتُمْ لَا تَشْعُرُونَ ۝ أَنْ تَقُولَ نَفْسٌ يٰحَسْرَتِي عَلَىٰ مَا فَرَّطْتُ فِي جَنْبِ اللَّهِ وَإِنْ كُنْتُ لَمِنَ السَّخِرِينَ ۝﴾ (زمر: 39: 55-59)

”اور (اے لوگو!) پیروی کرو اُس بہترین شے (قرآن حکیم) کی جو تمہاری طرف تمہارے رب کی طرف سے اُتاری گئی ہے۔ اس سے پہلے کہ تم پر اچانک عذاب آجائے اور تمہیں اطلاع بھی نہ ہو۔ (ایسا نہ ہو کہ) پھر تم کہنے لگو کہ ہائے افسوس! اُس غفلت پر جو میں نے اللہ کے حق میں کوتاہی کی بلکہ میں تو مذاق اُڑانے والوں میں ہی رہا۔ یا کہنے لگے کہ اگر اللہ مجھے ہدایت کرتا تو میں بھی پرہیزگاروں میں شامل ہو جاتا۔ یا (قیامت کے دن) عذاب کو دیکھ کر کہنے لگے اے کاش! کسی طرح مجھے (دنیا میں) دوبارہ بھیج دیا جائے تو میں بھی نیک لوگوں میں شامل ہو سکوں۔ (اللہ فرمائے گا:) ہاں ہاں! بے شک تیرے پاس میری آیات (قرآن) پہنچ چکی تھیں جنہیں تو نے جھٹلایا اور غرور و تکبر کیا اور تو انکار والوں میں ہی رہا۔“

(۶)۔ ظلم و نافرمانی کی راہ پر شدید ترین حسرت و افسوس کا منظر:

﴿يَوْمَ تَكُونُ السَّمَاءُ كَالْمُهْلِ ۝ وَتَكُونُ الْجِبَالُ كَالْعِهْنِ ۝ وَلَا يَسْأَلُ حَمِيمٌ حَمِيمًا ۝ يُصْرَرُونَ لَهُمْ يَوْمَذُ الْمَجْرِمِ لَوْ يَفْتَدِي مِنْ عَذَابِ يَوْمِئِذٍ بِبَنِيهِ ۝ وَصَاحِبَتُهُ وَأَخِيهِ ۝ وَفَصِيلَتِهِ الَّتِي تُؤَيِّدُ ۝ وَمَنْ فِي الْأَرْضِ جَمِيعًا ثُمَّ يُنْجِيهِ ۝ كَلَّا إِنَّهَا لَأَنْهَا لَطْفِي ۝ نَزَّاعَةً لِّلشَّوْىِ ۝ تَدْعُوا مَنْ أَدْبَرَ وَتَوَلَّى ۝﴾

(المعارج: 8-16)

”جس دن آسمان پگھلے ہوئے تانبے کی طرح ہو جائے گا، اور پہاڑ دھکی ہوئی روئی کی طرح اور کوئی دوست کسی دوست کو نہ پوچھے گا حالانکہ ایک دوسرے کو دکھا دیے جائیں گے۔ خواہش کرے گا مجرم کاش وہ فدیے میں دے سکے اس دن کے عذاب سے بچنے کیلئے اپنی اولاد کو، اپنی بیوی کو، اپنے بھائی کو اور اپنے خاندان جو اسے پناہ دینے والا تھا، اور روئے زمین کے سب انسانوں کو پھر یہ نجات دلا سکے اپنے آپ کو۔ ہرگز نہیں یقیناً وہ شعلہ والی آگ ہے جو

چاٹ جائے گی گوشت پوست کو۔ بلائے گی ہر اس شخص کو جس نے پیٹھ پھیری اور منہ موڑا
(حق یعنی قرآن سے)۔“

(۷)۔ آج تو لوگ بات نہیں سنتے لیکن بروز قیامت سب سمجھ آ جائے گی:

﴿ وَجَاءَ يَوْمَئِذٍ يَوْمَئِذٍ بِجَهَنَّمَ يَوْمَئِذٍ يَتَذَكَّرُ الْإِنْسَانُ وَأَنَّى لَهُ الذِّكْرَى ۝ يَقُولُ

يَلَيْتَنِي قَدَّمْتُ لِحَيَاتِي ۝ ﴾ (الفجر: 23-24)

”اور جس دن جہنم سامنے لائی جائے گی، اس دن انسان کو سب سمجھ آ جائے گی، لیکن اُس
وقت سمجھنے کا کیا فائدہ؟ اُس دن انسان کہے گا کاش میں نے اس زندگی کے لیے کچھ آگے
بھیجا ہوتا۔“

اب پچھتائے کیا ہوت..... جب چڑیاں چگ گئیں کھیت!

ابھی وقت ہے مہلت کی قدر کر لیں۔ اس شدید پریشانی سے بچنے کے لیے فوراً اٹھیں، توبہ کریں اور ہر
دن کو آخری دن سمجھ کر گزاریں۔ دین سیکھنے، قرآن فہمی کے لیے وقت نکالیں۔ توحید، رسالت،
عبادات، اخلاقیات و معاملات کو سمجھیں اور عمل پیرا ہو جائیں۔

کسی نے کیا خوب کہا ہے:

غانفل تجھے گھڑیاں یہ دیتا ہے منادی گردوں نے گھڑی عمر کی ایک اور گھٹا دی

گھڑی کی ٹک ٹک ہمارے زندگی کے لمحات مسلسل کم ہونے کا اعلان کر رہی ہے۔ گزرتے ہوئے
لمحات ہمیں متنبہ کر رہے ہیں کہ ہوشیار ہو جاؤ زمانہ بڑی تیزی سے گزرتا جا رہا ہے۔ دل کی ہر
دھڑکن کے ساتھ ہم اپنی موت کے قریب تر ہوتے جا رہے ہیں..... یہ زمانہ جو ہماری اصل
متاع ہے۔ اسی میں کچھ بنانا ہے اور یہ مہلت بہت تیزی سے گزرتی جا رہی ہے۔ جیسے برف پگھلتی
جاتی ہے۔

امام رازمی فرماتے ہیں مجھے ”والعصر“ کا مفہوم اس وقت سمجھ آیا جب شام کے وقت بازار بند ہونے

جار ہا تھا اور برف بیچنے والا چیخ چیخ کر کہہ رہا تھا لوگو مجھ سے برف خرید لو۔ جلدی کرو کیونکہ میری برف پکھلتی جا رہی ہے۔ انسان کی زندگی کی مثال اس برف کے تاجر کی سی ہے۔ ہر لمحہ برف پکھل رہی ہے یعنی انسان کا اصل سرمایہ ہاتھ سے نکلتا جا رہا ہے۔ برف پکھل گئی تو اصل زر گیا۔ برف کا تو داکتنا ہی بڑا کیوں نہ ہو اس نے بالآخر پکھل کر ختم ہو جانا ہے۔ مسلسل گزرتے ہوئے لمحات ہماری زندگی کو کھھا رہے ہیں۔ زندگی خواہ کتنی ہی طویل کیوں نہ اس نے بالآخر ختم ہو جانا ہے۔



طاقتور دنیوی جادو سے نجات کے چار لوازم

دنیا پرستی کے انتہائی طاقتور جادو سے بچنے کیلئے سب سے پہلے دنیا و آخرت کی اصل حقیقت سے آگاہی کی ضرورت ہے، جو اس تحریر کے سابقہ ابواب میں پوری طرح کھول کر بیان کر دی گئی ہے۔ اس ضروری آگاہی کے بعد چار بنیادی لوازم ہیں جنہیں ملحوظ رکھنے سے اس سحر سے نجات یقینی ہو جاتی ہے، وہ یہ ہیں:

(۱)۔ اخلاص (۲)۔ جدوجہد (۳)۔ اچھی صحبت، سنگت (۴)۔ دعا

(۱)۔ اخلاص / حسن نیت

مراد تک رسائی کی یہ پہلی بنیادی سیڑھی ہے۔ نجات کا سارا دار و مدار اخلاص یعنی حسن نیت پر ہے۔ اخلاص نہیں تو سب کاوش رائیگاں ہے۔
اخلاص کا مطلب: اخلاص کا تعلق ہماری نیت کے ساتھ ہے اور اس کا محل یعنی مقام ”دل“ ہے۔ اخلاص کا مطلب یہ ہے کہ دینی کاوش اور اعمال کا مقصد: (۱)۔ اللہ کی رضا کا حصول، یا (۲)۔ اخروی فلاح یعنی دوزخ کی آگ سے بچنا اور جنت کے حصول کے سوا کچھ اور نہ ہو۔ اخلاص کے متضاد کے مختلف پہلو دیکھتے ہیں تاکہ ضد سے مسئلے کی اصل حقیقت سے آگاہی حاصل کی جاسکے۔

عدم اخلاص کی مختلف شکلیں: اخلاص کے موجود نہ ہونے کی مختلف شکلیں یہ ہیں:

(۱)۔ دینی کاوش کا مقصود مقام و مرتبہ اور عزت و شہرت کا ہونا۔

(۲)۔ دولت و دیگر دنیوی مفادات مقصود ہونا۔

(۳)۔ فرقہ واریت: اسلام کی فکر کی بجائے اپنے اپنے من پسند فرقے، گروہ، جماعتیں، مسالک کی آبیاری کی فکر۔ رسولوں (علیہم السلام) کو معیار بنانے کی بجائے: دیگر شخصیات: آباؤ اجداد، اکابرین، بزرگان دین، امام، پیر، بزرگ حضرات کو دین کا معیار بناتے ہوئے انکی غیر مشروط اندھا دھند پیروی و تقلید اختیار کرنا۔

عدمِ اخلاص کی وجہ؟: انسان حسن نیت اور اخلاص کی بجائے دیگر ملاوٹوں یا ریا کاری کا شکار کیوں ہو جاتا ہے.....؟ اس کی وجہ یہ ہے کہ:

”حرص، عزت و شہرت، ناموری سمیت دیگر مفادات کا بڑا شدید جذبہ انسان کے اندر رکھا گیا ہے۔ ہر کوئی چاہتا ہے کہ اس کے علم، اس کی صلاحیتوں اور اس کے تقویٰ و پرہیزگاری کو لوگ جانیں اور اس کی ستائش ہو۔ اس کا جتھہ، اس کا گروہ غالب ہو۔ انسان کو اپنی ناموری اپنی تعریف و توصیف بڑی عزیز ہے۔ چنانچہ شیطان انہیں کمزوریوں کو استعمال کر کے عدمِ اخلاص کے ذریعے انسان کی محنت و کاوش پر پانی پھیلتا ہے۔ اللہ تو چونکہ ہمیں نظر نہیں آتا، انسان نظر بھی آتے ہیں اور ان سے مدح سمیت دیگر مفادات کا نقد و نقد حصول بھی اسی وقت ہو جاتا ہے۔ اس لیے کمزور ایمان والا شخص بڑی آسانی سے ابلیس کا لقمہ بن جاتا ہے۔“

عدمِ اخلاص کی قباحت: عدمِ اخلاص یعنی ریا کاری کی قباحت کی حقیقت امام محمد غزالی رحمہ اللہ یوں واضح کرتے ہیں:

”جب عبادت کا مقصود خلاق بن جائے تو وہ عبادت نہیں رہی بلکہ مخلوق پرستی ہو گئی۔ اسی طرح اگر خالق کی عبادت کے ساتھ مخلوق کی خوشنودی بھی مقصود بن جائے تو یہ شرک ہے۔“ (کیمیائے سعادت، باب: ریا کا علاج)

یعنی دین کے کام اللہ کے علاوہ جس مقصد کے لئے کئے جائیں گے، اسی کی پرستش شمار ہوگی۔ شیطان کے جال ترین سے بچنے کی پہلی بنیادی شرط ’اخلاص‘ ہے۔ جو اس میں فیمل ہو گیا وہ شیطان کا

لقمہ بننے سے نہیں بچ سکتا۔ یاد رکھیں! اگر اخلاص نہیں تو بڑی بڑی علمی ڈگریوں کے باوجود بھی گمراہی سے بچنا ممکن نہیں۔ بلکہ اخلاص کی غیر موجودگی میں علم جتنا زیادہ ہوگا، غلط تاویل و تخریف کی بنا اتنا ہی زیادہ وبال بنتا جائے گا۔

(۲)۔ جدوجہد

بلاشبہ بُرائی سے بچنے اور نیکی کرنے کی توفیق من جانب اللہ ہے لیکن اللہ کی تائید و نصرت کیلئے پہلا قدم انسان نے خود ہی اٹھانا ہے۔ جس کے نتیجے میں اللہ انسان کا ہاتھ تھامے گا۔ اس لیے دنیا پرستی سے بچ کر آخرت کو پانے کیلئے فکر مندی اور جدوجہد درکار ہے۔ بغیر کاوش کے اتنی بڑی سعادت گھر بیٹھے تو نہیں مل سکتی۔ اسے پانے کیلئے ہاتھ پاؤں مارنے پڑیں گے۔ یہ تو صرف اُسے ہی نصیب ہوگی، جو واقعاً اس کا طالب ہوگا۔ جسے اس کی پیاس ہوگی، جو اس کے لئے بے چین و بے قرار ہوگا۔ اس ضمن میں اللہ نے اپنا قانون یوں واضح کیا ہے:

﴿ وَ مَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ فَأُولَٰئِكَ كَانَ سَعْيُهُمْ مَشْكُورًا ۝ ﴾ (بنی اسرائیل: 18: آیت: 19)

”اور جس کسی نے ارداہ کیا آخرت کا اور اس کے لئے اتنی کاوش کی جو اسکے لائق ہے اور وہ صاحب ایمان بھی ہو تو یہ لوگ ہیں جن کاوش مقبول ہوگی۔“

مزید فرمایا:

﴿ وَ الَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ ۝ ﴾

(سورہ عنکبوت: آیت: 69)

”اور جنہوں نے کوشش کی ہمارے لئے، ان پر ہم ضرور کھولیں گے اپنی راہیں اور یقیناً اللہ تعالیٰ محسنین کے ساتھ ہے۔“

(۳)۔ اچھی صحبت، سنگت (سب سے اہم)

مرغوباتِ نفس کو قابو کرنا، برائیوں سے بچنا اور نیکیوں پر قائم رہنا، اس وقت تک ممکن نہیں جب تک

بُرى صحت سے سخت اجتناب اور اچھى صحت: اچھے لوگ (اہل آخرت، اہل توحید اور اہل رسالت)، اچھى کتابیں (بالخصوص قرآن مجید) اور اچھى جگہیں (مساجد، قبرستان، تہائى كى جگہیں وغیرہ) كو اختیار نہ كیا جائے۔ جس كى سنگت اچھى نہ ہوئى وہ ہلاك ہوگيا۔ نفس و شيطان كے طاقتور جادو كا لقمہ بن گيا۔ اس ضمن ميں پروردگار نے ہمارى رہنمائى يوں فرمائى:

☆ ﴿وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْعُدْوَةِ وَ الْعِشِيِّ يَرْيَدُونَ
وَجْهَهُ ۝﴾ (الكهف: 18: آيت: 28)

” (اے نبى) رو كے ركھ اپنے آپ كو ان لوگوں كے ساتھ، جو پكارتے ہيں اپنے رب كو صبح و شام، وہ اس كى رضا كے طالب ہيں۔“
یہاں نبى كريم ﷺ كو مخاطب كر كے امت كى رہنمائى كر دى گئى ہے كہ وہ لوگ جن كے شب و روز اپنے رب كى رضا جوئى كى خاطر اس كى ياد اور عبادت ميں بسر ہوتے ہيں ان كے ساتھ اپنے آپ كو وابستہ كر ليا جائے۔

☆ بروز قیامت انسان اپنى بُرى سنگت كے متعلق كہے گا:

﴿يُؤَيِّلُنِي لَيْتَنِي لَمْ آتَخِذْ فُلَانًا خَلِيلًا ۝ لَقَدْ أَضَلَّنِي عَنِ الذِّكْرِ بَعْدَ إِذْ
جَاءَنِي وَكَانَ الشَّيْطَانُ لِلْإِنْسَانِ خَذُولًا ۝﴾ (الفرقان: 28-29)

”ہائے كاش ميں فلاں كو دوست نہ بناتا۔ (اس غلط دوستى) نے مجھے پھسلا ديا جبكہ ميں نے
پاس نصيحت آگئى تھى اور شيطان تو انسان كا ساتھ چھوڑ دينے والا ہے۔“
☆ بُرے علاقے اور ماحول كى وجہ سے بُرائى پر كار بند رہنے والوں كى جان گنى كے وقت، فرشتے
بُرے ماحول سے بچنے كى ياد ہانى يوں كرائيں گے:

”يقيناً جب فرشتے قبض كرتے ہيں روحيں ان لوگوں كى جو اپنى جانوں پر ظلم كرتے تھے، تو
(فرشتے) ان سے پوچھتے ہيں كہ تم كس حال ميں تھے (يعنى گناہ ميں ملوث كيوں

ہوئے؟)۔ وہ کہتے ہیں ہم ملک میں عاجز و ناتواں تھے۔ فرشتے کہتے ہیں کیا اللہ کی زمین وسیع نہیں تھی کہ تم اس میں ہجرت کر جاتے؟ پس اب تمھارا ٹھکانہ دوزخ ہے اور وہ بُری جگہ ہے۔ مگر جو مرد اور عورتیں اور بچے بے بس ہیں کہ نہ تو کوئی چارہ کر سکتے ہیں اور نہ راستہ جانتے ہیں۔ قریب ہے کہ اللہ ایسوں کو معاف کر دے اور اللہ معاف کرنے والا اور بخشنے والا ہے۔“ (النساء: 97-99)

رسول اللہ ﷺ نے فرمایا:

”نیک ساتھی کی اور بُرے ساتھی کی مثال ایسی ہے جیسے کستوری اٹھانے والا اور آگ کی بھٹی دھونکنے والا ہو۔ چنانچہ کستوری اٹھانے والا یا تو تجھے (کستوری) عطیہ دے دے گا، یا خود اس سے خرید لے گا، یا یہ کہ تو اس سے پاکیزہ خوشبو پالے گا۔ اور بھٹی دھونکنے والا، یا تو تیرے کپڑے جلادے گا، یا تو اس سے بدبو پائے گا۔“ (بخاری، رقم: 5534)

مزید فرمایا:

”آدمی اپنے دوست کے دین پر ہوتا ہے، چنانچہ تم میں سے ہر ایک یہ دیکھے کہ وہ کس کے ساتھ دوستی کر رہا ہے۔“ (ابوداؤد، 4833)

یعنی جیسا آدمی ہوگا ویسے ہی اس کے دوست ہوں گے۔ اگر اچھا آدمی بھی بُرے دوستوں کی سنگت میں رہے گا، تو امکان ہے کہ بالآخر وہ بھی بُرا ہو جائے گا۔

لہذا اگر آپ نفس و شیطان کے حجابات سے بچنا چاہتے ہیں تو فوراً بُرے دوست، بُرے ماحول سے کنارہ کشی کرتے ہوئے اچھے ماحول کو اختیار کر لیں اور سچے، دیانت دار، مخلص اہل علم جن کے پیش نظر آخرت، توحید اور رسالت ہوان کے ساتھ تعلق جوڑ لیں، ورنہ بچنا بہت مشکل ہو جائے گا۔

(۴)۔ دعا

کوئی بھی خیر اس وقت تک نہیں مل سکتی جب تک اللہ کی مدد شامل حال نہ ہو جائے۔ لہذا شہوات کے قابو کیلئے زندگی بھر اللہ تعالیٰ سے دعا کرتے رہنا بھی بہت ضروری ہے۔ نبی کریم ﷺ سب سے اعلیٰ مقام و مرتبہ کے باوجود بھی شب روز کثرت سے ہر قسم کے فتنوں سے بچنے کی دعائیں کرتے رہتے تھے۔ لہذا دعا کا دامن کبھی نہ چھوڑیں، کوشش کے ساتھ ساتھ نفس و شیطان کے فتنوں سے بچنے کیلئے عاجزی و انکساری سے، رب کے حضور دعائیں کرتے رہیں۔

ان چار لوازم کو مکاحقہ ملحوظ رکھنے سے ان شاء اللہ نفس و شیطان اور طاقتور دنیوی جادو سے نجات مل جائے گی۔

چند انتہائی اہم حقائق

- دنیوی جادو کی لپیٹ سے سے نجات کیلئے درج ذیل انتہائی اہم حقائق پیش نظر رکھنا بہت ضروری ہے:
- (۱)۔ اپنے موجودہ وقت اور معمول کی زندگی (Routine Life) پر نظر رکھیں۔ مستقبل کے خواب دیکھنے کی بجائے اپنا موجودہ وقت درست کریں۔ کیونکہ آپ کا حاصل یہی وقت ہے اور معمول کی زندگی میں ہی موت آتی ہے۔ موجودہ وقت کا درست نہ ہونا اور مستقبل کے خواب دیکھنا محض دھوکے کے سوا کچھ نہیں۔
 - (۲)۔ اگر بچنا چاہتے ہیں تو پھر اپنی صحبت، اپنی دوستیاں، اپنا ماحول ٹھیک رکھیں۔ اس کے بغیر درست راہ پر گامزن رہنا ممکن نہیں۔
 - (۳)۔ ایک دن اچانک سب کچھ یہیں چھوڑ کر خالی ہاتھ آپ نے یہاں سے ہمیشہ کیلئے ابدی زندگی گزارنے کیلئے رخصت ہو جانا ہے۔ اس لیے مرنے کو کبھی نہ بھولیں بلکہ ہر لمحہ اسے یاد رکھیں۔
 - (۴)۔ دنیا کی حقیقت یعنی:

اس کا متاع ہونا، اس کا عارضی پن، اس کی نعمتوں کے زوال پذیر ہونے اور آخرت کے دائمی ہونے

کا تصور پختہ کریں۔

مزید یہ کہ حقیقت میں دنیا مصائب و آلام کی جگہ ہے، بہت سارے مصائب تو ہر وقت ساتھ لگے ہوئے ہیں جیسے: رزق کیلئے شب و روز کی محنت، کام کاج کی تھکن تھکاوٹ، رہن سہن کیلئے تنگ و دو، صفائی ستھرائی کی جد جہد، شدید گرمی، سردی کا سامنا..... پھر بہت سی تکالیف و قافو قفا آتی جاتی رہتی ہیں جیسے: بیماریاں، حادثات، آفات و بلیات، زلزلے، آگ، کرونا، ڈینگی..... وغیرہ۔ اللہ کے قانون کو ملحوظ رکھ کر زندگی بسر کرنے سے یہ تکالیف بھی اجر کا باعث بن جاتی ہیں لیکن محض دنیا کیلئے جینا سوائے ذلت کاٹنے کے کچھ نہیں۔ مزید یہ کہ زندگی یہ مشکل کاٹنی ہی ہے تو کسی بڑے مقصد (Greater meaning of Life) کے تحت جینیں یعنی فرائض و واجبات کی پاسداری اور حلال حرام کی تمیز کو ملحوظ رکھنے کے ساتھ ساتھ مزید سبقت کیلئے بڑے مقصد کے درج ذیل بڑے اہداف ہیں: (۱)۔ دعوت دین (۲)۔ اللہ کی یاد اور نقلی عبادت (۳)۔ زکوٰۃ سے زائد انفاق (۴)۔ خدمت خلق: اللہ کی رضا کی خاطر ملک و قوم کی اپنی صلاحیتوں اور اسباب سے خدمت

اپنی استعداد کے مطابق ان میں کسی ایک دو یا سب میں آگے بڑھنے کا عزم کریں۔

بات بن گئی: اگر آپ کے نزدیک (۱)۔ دنیا کی اہمیت کم ہوگی (۲)۔ آخرت پیش نظر رہنے لگ گئی اور (۳)۔ دنیا میں رذیل عمر تک لمبارہنے کی بجائے ذمہ داریوں کی ادائیگی پر جانے کیلئے تیار ہو گئے تو بات بن گئی۔ اب بہت تیزی سے دنیوی فریب چھٹتا جائے گا اور اخروی زاو راہ سمیٹنے کی توفیق نصیب ہونی شروع ہو جائے گی۔ (ان شاء اللہ)

الحمد لله! اللہ کے بے حد فضل و احسان سے راہِ فلاح کی پہلی گھاٹی کی حقیقت اور اس کی زد سے بچنے پر جامع آگاہی پیش کر دی گئی ہے۔ خود بچیں اور دوسروں کو بچانے کی کوشش کریں۔

﴿ اَلْحَمْدُ لِلّٰهِ الَّذِيْ هَدٰنَا لِهٰذَا وَ مَا كُنَّا لِنَهْتَدِيَ لَوْلَا اَنْ هَدٰنَا اللّٰهُ لَقَدْ جِآءَتْ رُسُلٌ رَبِّنَا بِالْحَقِّ ﴾

((وما تو فیقی الا باللہ))



جلدی کریں!

ہماری زندگی اور موت کے مابین ایک غیر یقینی دیوار حائل ہے۔ ہر آن اندیشہ ہے کہ یہ دیوار ٹوٹ جائے اور آخرت کے حقائق ایک بے پناہ سیلاب کی طرح ہمارے اوپر پھٹ پڑیں۔ اُس وقت کوئی زور، کوئی ہوشیاری کام نہ آئے گی۔ انسان بالکل بے سہارہ ہو کر اپنے خالق کے سامنے کھڑا ہوگا۔ قرآنی احکامات سے دور، خود ساختہ سوچ، فرقہ واریت اور مسلک پرستی کی بنا پر غلط عقائد و افعال پر گامزن، خواہشات کے رسیا، دنیا کی دل فریبیوں میں گم، آخرت سے غافل لوگ دائمی جہنم میں ڈال دئے جائیں گے۔ صرف بچے گا وہ جس نے تعلیمات وحی کو من و عن سمجھا اور من و عن تسلیم کر لیا۔ اپنی سوچ، اپنے فرقے، گروہ، اپنے لیڈرز، اکابرین، امام، پیر اور بزرگ حضرات کو حقیقی معنوں میں اللہ اور اس کے پیارے رسول ﷺ کی تعلیمات کے تابع کر لیا۔ جس نے صبر کے ساتھ اپنی خواہشات کو قابو کرتے ہوئے، خالق کے سامنے پیش ہونے سے قبل دنیا کی زندگی میں اپنا حساب کر لیا ہوگا۔ اس لیے مکار ابلیس کے فریب سے بچیں اور جلد از جلد حقیقت تسلیم کر کے اپنی دنیا و آخرت کو بچالیں۔ جلدی کریں مہلت کا کچھ بھروسہ نہیں:

”اور (اے لوگو!) پیروی کرو اُس بہترین شے (قرآن حکیم) کی جو تمہاری طرف تمہارے رب کی طرف سے اُتاری گئی ہے اس سے پہلے کہ تم پر اچانک عذاب آجائے اور تمہیں اطلاع بھی نہ ہو۔ (ایسا نہ ہو کہ) پھر تم کہنے لگو کہ ہائے افسوس! اُس غفلت پر جو میں نے اللہ کے حق میں کوتاہی کی بلکہ میں تو مذاق اُڑانے والوں میں ہی رہا۔ یا کہنے لگے کہ اگر اللہ مجھے ہدایت کرتا تو میں بھی پرہیزگاروں میں شامل ہو جاتا۔ یا (قیامت کے دن) عذاب کو دیکھ کر کہنے لگے اے کاش! کسی طرح مجھے (دنیا میں) دوبارہ بھیج دیا جائے تو میں بھی نیک لوگوں میں شامل ہو سکوں۔ (اللہ فرمائے گا:) ہاں ہاں! بے شک تیرے پاس میری آیات (قرآن) پہنچ چکی تھیں جنہیں تو نے جھٹلایا اور غرور و تکبر کیا اور تو انکار والوں میں ہی رہا۔“

﴿حق کی کاوش میں: بطور نمونہ چند مشہور تصانیف سے استفادہ کی لسٹ﴾

مصنف کا نام	کتاب کا نام	مصنف کا نام	کتاب کا نام
مختلف مکاتب فکر کی	2- شرح کتب احادیث	قریباً ہر مکتبہ فکری	1- تقابیر قرآنی
غلام رسول سعیدی صاحب	4- شرح صحیح مسلم/ایمان القرآن	مفتی احمد یار خان نعیمی صاحب	3- جاء الحق
ڈاکٹر فرحت ہاشمی صاحبہ	6- جملہ تصانیف	غلام رسول سعیدی صاحب	5- تفہیم البخاری
شاہ تراب الحق قادری صاحب	8- مزارات اولیاء سے توسل	نجم مصطفائی صاحب	7- تلاش حق
علامہ سعید احمد کاشفی صاحب	10- توحید اور شرک	مفتی اکل قادری صاحب	9- غیر اللہ سے مدعا گننا کیسا؟
مفتی جلال الدین احمد امجدی صاحب	12- بزرگوں کے عقیدے	پروفیسر ڈاکٹر طاہر القادری صاحب	11- حیات النبی، مسئلہ استغاثہ، الانبیاہ للحوار والحوراء
الشیخ ابو محمد بدیع الدین راشدی صاحب	14- توحید خالص	ابولکیم محمد صدیق صاحب	13- بیٹھی بیٹھی سنتیں اور دعوت اسلامی
امام محمد غزالی صاحب	16- جملہ تصانیف	پیران پیر شیخ عبدالقادر جیلانی صاحب	15- الفتح الربانی، فتوح الغیب
امام ابوالقاسم قشیری صاحب	18- رسالہ قشیریہ	سید بن علی عثمان جویریہ صاحب	17- کشف الحجاب
پروفیسر خلیل الرحمن چشتی صاحب	20- جملہ تصانیف	علامہ جید نصیر الدین نصیر صاحب	19- جملہ تصانیف
محمد عطاء اللہ بندیا لوی صاحب	22- شرک کیا ہے؟	حافظ زبیر علی زئی صاحب	21- مقالات، رسائل الحدیث
پروفیسر ڈاکٹر فضل الہی صاحب	24- جملہ تصانیف	علمائے عرب	23- جملہ تصانیف متعلقہ شرک
حافظ محمد محمود الحضری صاحب	26- شرک کے چور دروازے	شاہ ولی اللہ محدث دہلی صاحب	25- حیا اللہ البانہ
شیخ زکریا سہارنپوری صاحب	28- فضائل اعمال	ابوالحسن مبشر ربانی صاحب	27- کلمہ گو شرک
حافظ زبیر علی زئی صاحب	30- دین میں تقلید کا مسئلہ	مولانا یوسف لدھیانوی صاحب	29- اختلاف امت اور صراط مستقیم
ابو محمد امین اللہ البشاری صاحب	32- حقیقت تقلید	حضرت مجدد الف ثانی صاحب	31- مکتوبات
سید سیف الرحمن، روشن صاحب	34- صراط مستقیم و عقیدہ مسلم	مولانا امین احسن اصلاحی صاحب	33- حقیقت شرک
نور الحسن شاہ بخاری صاحب	36- شرک کی حقیقت	علامہ ابن جوزی صاحب	35- تلخیص الیس
ڈاکٹر تجانی سماوی صاحب	37- پھر میں ہدایت پا گیا	حسن الایمنی صاحب	36- شہادت کا مقدمہ
جناب ثاقب اکبر صاحب	40- پاکستان کے دینی مسائل	عبدالحسین شرف الدین موسوی صاحب	38- المرابعات
	41- امت اسلامیہ کی شیرازہ بندی	استاد جعفر سجانی	39- آئین و بابیت
مولانا محمد علی صدیقی کاندھلوی	43- امام اعظم اور علم الحدیث	علامہ شبلی نعمانی صاحب	42- سیرۃ النعمان



ہماری اہم تحاریر

- 1- ہدایت: (ہدایت سے کیا مراد ہے اور ہدایت کسے نصیب ہوگی؟ انتہائی اہم حقائق؟)
 - 2- قرآن مجید کی حاکمیت: (احناف اور مالکیہ کے اُصولِ روایت کی روشنی میں عالمگیر غلط فہمی کا ازالہ)
 - 3- امت مسلمہ کا اخلاقی زوال: (زوال کی بنیادی وجوہات اور نجات کا یقینی حل)
 - 4- قرآن مجید سمجھ کر پڑھنا ضروری ہے؟: (ضروری دلائل کے واضح بیان پر مشتمل اہم تحریر)
 - 5- راہِ فلاح کی پہلی بڑی گھاٹی: (فلاح میں حائل پہلی گھاٹی یعنی: دنیا پرستی پر حقائق سے آگاہی اور نفس و شیطان کے تجاہات کی حقیقت)
 - 6- رسالت کا حقیقی تصور: (راہِ فلاح کی دوسری گھاٹی یعنی رسالت کے مقابلے میں آپا پرستی جامع آگاہی)
 - 7- توحید کا جامع تصور: (راہِ فلاح کی تیسری گھاٹی یعنی شرک کے مقابلے میں توحید پر جامع رہنمائی)
 - 8- عبادت کا معنی مفہوم: (تفہیمِ عبادت پر ایک اہم کتابچہ)
 - 9- ظلمِ عظیم پر جامع رہنمائی: (راہِ فلاح کی تیسری گھاٹی یعنی غلامتِ شرک پر جامع رہنمائی)
 - 10- امتِ اسلامیہ کا اتحاد: (امتِ اسلامیہ کے اتحاد و یکجہتی اور فرقہ واریت کی نحوست پر انتہائی اہم تحریر)
 - 11- پردہ: (پردہ کے ضمن میں مرد و عورت کیلئے قرآن و سنت کے احکام)
 - 12- اسلام کا قانونِ طلاق: (یک مجلسی تین طلاق کے ایک یا تین واقع ہونے پر اہم رہنمائی)
 - 13- طاقتور ابلیس دھوکے: (مکار ابلیس کی مزین کردہ انتہائی طاقتور چالوں سے آگاہی)
 - 14- مجموعہ تحاریر: (مختلف اہم موضوعات پر زندگی تبدیل کرنے والی مختصر تحاریر کا مجموعہ)
 - 15- کائنات سے خالق کائنات تک: (وجود خالق کے حیرت انگیز دلائل، تمام نسل انسانی کے لئے)
- ﴿آئیں دنیا و آخرت کی کامیابی کیلئے پیغامِ حق کی کاوش کو دوسروں تک پہنچانے میں تعاون کریں﴾



ہماری دعوت!

وہ مسلمان جنہیں اللہ کے پیارے رسول ﷺ نے ایک دوسرے کا بھائی قرار دیا، موجودہ دور میں انکی حالت تشویشناک ہے۔ مسلمان جدا جدا گروہوں میں منقسم ہو چکے ہیں، علیحدہ علیحدہ مساجد اور مکاتب بن چکے ہیں، جو جس گھرانے میں پیدا ہوا یا جس ماحول میں پرورش ہوئی وہی اسکا دین و مذہب بن گیا۔ لوگ اپنے پسندیدہ مسلک اور فرقے کو صحیح جبکہ باقیوں کو غلط سمجھتے ہیں۔ باہمی نفرت میں کمی کی بجائے اضافہ ہی ہوتا نظر آ رہا ہے۔ ان حالات میں ہم نے یہ عہد کیا ہے کہ فرقوں سے بالاتر ہو کر سچائی کی بنیاد پر غلط اور صحیح کو واضح کیا جائے اس عزم کے ساتھ کہ:

- ☆ اللہ کے دین کو مسلک اور فرقوں پر ترجیح دی جائے۔
 - ☆ جس کتب فکر کی جتنی بات درست ہے اسے تسلیم کیا جائے اور غلط سے بچا جائے۔ صحیح بات جہاں سے بھی ملے اسے بلا چون و چرا تسلیم کیا جائے چاہے وہ ہماری اپنی فکر کے خلاف ہی کیوں نہ ہو۔
 - ☆ باہمی غلط فہمیوں کو دور کر کے مسلمانوں کے مابین اتحاد و یکجہتی پیدا کی جائے۔
 - ☆ شخصیات کا احترام کیا جائے لیکن اللہ اور اسکے رسول ﷺ کو کائنات کے تمام لوگوں پر ترجیح دی جائے۔
- رب کریم نے ہماری رہنمائی کے لیے فرمایا:

﴿ وَ اغْتَصِمُوا بِحَبْلِ اللَّهِ جَمِيعًا وَلَا تَفَرَّقُوا ﴾ (آل عمران: 103)

ترجمہ: ”تم سب مل کر اللہ کی رسی (قرآن مجید) کو مضبوطی سے تھام لو اور آپس میں پھوٹ نہ ڈالو“
 ﴿ إِنَّ الَّذِينَ فَرَّقُوا دِينَهُمْ وَكَانُوا شِيعًا لَأَسْتَمِنْهُمْ فِي شَيْءٍ إِنَّمَا أَمْرُهُمْ إِلَى اللَّهِ ثُمَّ يُنَبِّئُهُمْ بِمَا كَانُوا يَفْعَلُونَ ﴾ (سورۃ الانعام، آیت: 159)

ترجمہ: ”بیشک جنہوں نے دین میں فرقے بنائے اور گروہوں میں بٹ گئے آپ (ﷺ) کا ان سے کوئی تعلق نہیں، ان کا معاملہ اللہ کے سپرد، پھر وہ انکو بتلائے گا جو وہ کیا کرتے تھے۔“
 ﴿ آئیں دنیا و آخرت کی کامیابی کیلئے پیغام حق کی کاوش کو دوسروں تک پہنچانے میں تعاون کریں ﴾

(ہمارا عزم)

سچائی کی پیروی



منزل کی راہ میں حائل تین بنیادی گھائیاں کھڑی ہیں: آخرت کے مقابلے میں دنیا پرستی، رسالت کے مقابلے میں آبا پرستی اور توحید کے مقابلے میں شرک۔ نجات تک رسائی کیلئے ان تینوں کو عبور کرنا ہے۔ ان تین عظیم حقائق (آخرت، رسالت اور توحید) کو ٹھیک سمجھ کر زندگی میں لانے والے خوش نصیب تو انشاء اللہ مراد کو پہنچ جائیں گے جبکہ ان تین مضبوط بنیادوں سے غفلت برتنے والے منزل کھو دیں گے۔ اس تحریر میں پہلی بڑی گھائی یعنی ”دنیا کو آخرت پر ترجیح دے کر دنیا پرستی کا شکار ہونے“ پر ضروری رہنمائی دی گئی ہے۔ نہ تو رہبانیت یعنی ترک دنیا کا تقاضا ہے اور نہ ہی دنیا پرست بننے کا۔ بلکہ دنیا کو اللہ کے قانون اور اخروی زندگی کے تابع کرنا مطلوب و مقصود ہے۔ چونکہ دنیا نقد و نقد اور آخرت ادھار ہے اسلئے اکثریت اس گھائی کو عبور کرنے میں ناکام ہو جائے گی۔ دنیا پرستی ہی درحقیقت کفر و الحاد کے دروازے کھولنے کا ذریعہ بنتی ہے۔ اس ضمن میں دنیا و آخرت کے تمام حقائق کو واضح کیا گیا ہے اور دنیا پرستی کے شدید جادو کی لپیٹ سے بچنے کی تمام تدابیر کھول کر بیان کر دی گئی ہیں۔ انہیں ملحوظ رکھنے سے ان شاء اللہ دنیا پرستی اور نفس و شیطان کے فریب سے بچ کر نجات کو پانا یقینی ہو جائے گا۔ خود بچیں اور دوسروں کو بچانے کی فکر کریں۔

(ہمارا عزم)

سچائی کی پیروی

www.khidmat-islam.com

khidmat777@gmail.com